



حڪمتِ قرآن

خدا جو خوف

سورت اعراف جي آيت نمبر 35 ۾ آهي:

فَيْنِ اتَّقَىٰ وَأَصْلَحَ فَلَا خَوْفٌ عَلَيْهِمْ وَلَا هُمْ يَحْزَنُونَ ﴿٣٥﴾

”پوءِ جيڪو الله کان ڊڄي ٿو ۽ نيك عملن سان پنهنجي تعميل ڪري ٿو، ان کي ڪنهن به قسم جو نه خوف رهندو ۽ نه ئي ڪو غم“

هن آيت مبارڪ ۾ انسان کي عملي زندگيءَ جو هڪ اصول ٻڌايو ويو آهي ته جيڪو انسان خدا تعاليٰ جو خوف ڪندو، ان کي ڪنهن شيءِ جي وڃائڻ جو ڪو ڊپ نه رهندو ۽ نه ئي وري ڪنهن شيءِ جي حاصل نه ڪرڻ تي ڪو ڏک ڪندو.

اصل ۾ ”خدا جو خوف“ ڪا انفعالي يا سلبي صفت يا وقتي طور اڀرندڙ جذبو ناهي ۽ نه ئي وري ڪنهن نفسياتي ڪيفيت جو نالو آهي. بلڪ هڪ اهڙو جذبو آهي جيڪو انسان جي عملي قوتن کي هر وقت متحرڪ رکي ٿو. نه صرف عملي قوتن ۾ تحرڪ پيدا ڪري ٿو بلڪ انسان کي هڪ اهڙو نور يا روشني به عطا ڪري ٿو جنهن سان انسان شين ۾ صحيح ۽ غلط جي نڪيڙ به ڪري سگهي ٿو. پر جيڪو انسان خدا جو خوف نٿو ڪري، بلڪ پنهنجن خواهشن جو غلام بڻجي پنهنجن خواهشن، مفادن، طاقتور قوتن يا ٻين جو خوف ٿو، ڪري ته ان سان جي دل تي زنگ چڙهي وڃي ٿو. سندس سوچ جا زاويا بدلجي وڃن ٿا. نتيجي ۾ غلط شين کي صحيح ۽ صحيح شين کي غلط ڏسڻ لڳي ٿو، جنهن کي اڄ جي زبان ۾ (Perversion) چيو وڃي ٿو.

قرآن شريف ۾ چيو ويو آهي ته: ”الله تعاليٰ پنهنجي روح منجهان هر انسان ۾ ڦوڪي رکيو آهي.“ (الحجر: 29) تنهن ڪري انسان جو روح فطري طور تي الله جي محبت جو ديوانو آهي ۽ خدا جي محبت انسان جي روح جو مرڪز به آهي.

روح صرف الله سان محبت ئي نٿو ڪري، بلڪ ان ”روح ڪلي“ منجهان ڦوڪيل هئڻ ڪري پنهنجي اندر صحيح آزاديءَ جي بي پناهه تڙپ ۽ جستجو به رکي ٿو. ٻين لفظن ۾ هر روح فطرتاً آزاد آهي ۽ آزاديءَ کي ئي قبول ڪري ٿو.

آزاديءَ جو جذبو انسان کي بي خوف ڪري ڇڏيندو آهي. پوءِ اهڙو انسان ڪنهن کي حق ڳالهه چوڻ يا حق تي عمل ڪرڻ لاءِ ڪنهن کان به نه ڊڄندو آهي. آزاديءَ جي جذبي جو ڏيئو صرف خدا جي خوف جي تيل سان چمڪندو ۽ ٻرندو آهي، نتيجي ۾ انسان جي عملي ۽ عملي قوتن جي هر وقت نشو و نما ٿيندي رهندي آهي. ڇاڪاڻ ته حق ڳالهه چوڻ يا حق تي قائم رهڻ کان به ڳالهيو انسان کي پري رکنديون آهن: هڪ نقصان جو خوف، ٻيو فائدي جي اميد. اها به اصل ۾ نقصان جي خوف جي ئي ٻي صورت آهي.

توحيد

إِنَّمَا إِلَهُ الْوَاحِدُ (النساء- ١٧١)

ڪراچي

وحده لا شريك له اهو وهائج وي (شاه)

سنڌ ۾ توحيد جي دعوت لاءِ فڪر ۽ عمل جون نيون راهون روشن ڪندڙ ماهوار ڪتابي سلسلو-8

سرپرست اعليٰ: مفسر قرآن
حڪيم الاسلام مفتي عبدالوهاب چاچڙ

سرپرست
پروفيسر سيد عبداللہ راشدي

چيف ايڊيٽر
محمد سليمان طاهر انڊيڙ

ايڊيٽر
نور احمد ميمڻ

مساورتي بورڊ
مفتي محمد صادق سومرو
عبدالستار عباسي
محمد انس راڄپر
محمد رفيق پرڳڙي
نديم احمد سولنگي

رجب المرجب، شعبان المعظم ١٤٣١ هـ مطابق جولاءِ 2010 ع

فهرست

2	ادارو	حڪمت قرآن
4	ادارو	حڪمت رسول ﷺ
5	ادارو	تعليمات امام شاه ولي الله
7	حضرت روضي ڌڻي	اسماءُ الله الحسني
8	چيف ايڊيٽر	سامراجي مقصدن ۾ معاون طبقو
10	مولانا محمد انس راڄپر	مغضوب عليهم ۽ ضالين جو گروه
14	مولانا محمد سليمان طاهر	حيرت انگيز شخصيت
16	مولانا شعيب الرحمان کهڙو	گهر پاتين سان پاڻ سڳورن ﷺ جو رويو
19	عبداللطيف نانگراج	شخصيت جي تعميل ۽ اسلام
27	علامه عبدالله منھاس	قرآن مجيد محققن ۽ ڏاهن جي نظر ۾

الله تعاليٰ جي توحيد ۽ معرفت ۽ سنت رسول ﷺ جو پيغام پنهنجي چوڌاري انسانن تائين پهچائڻ جي لاءِ ماهوار توحيد 100 پرچا 500 روپين جي وي بي سان گهرائي دعوتني مشن ۾ شامل ٿيو.

سرڪيوليشن ۽ مواد لاءِ رابطي جي ايڊريس
حڪمت قرآن انسٽيٽيوٽ،
6 سنڌي جماعت ڪو آپريٽو سوسائٽي، جوڳي موڙ بس اسٽاپ
نيشنل هاءِ وي ڪراچي 75030 فون: 021-35000278-021 موبائيل: 03132707097
www.hikmatequran.org email: hikmatequran@gmail.com



پر جڏهن روح الله جي محبت سان سنورجي، ان جي رنگ ۾ رنگجي وڃي ٿو ته ان کي خوف صرف پنهنجي محبوب جي ناراضگيءَ جو ئي رهي ٿو ۽ ائين ان جي اميد جو محور ۽ مرڪز به اهو ئي رهي ٿو. پوءِ اهو هن ڪائنات جي هر ذري ۾ پنهنجي محبوب ذات کي ڏسندو ۽ ان کي صاف نظر ايندو ته هر شيءِ ۾ ان جو حڪم هلي ٿو، ڪٿي جو ظاهر ۾ اسبابن جا پرڏا پيل هوندا.

حقيقت ۾ ان ئي روح کي حقيقي آزادي ۽ بي باڪي ملندي جيڪو پاڻ کي خدا جي خوف سان ملائي ڇڏيندو. ڇاڪاڻ ته خدا جو خوف ئي سڀني مصنوعي خوفن جي پاڙ پتي ٿو ڇڏي. خدا جو خوف، خدا سان محبت مان جنم وٺندو آهي. خدا سان محبت، انساني روح جي فطرت ۾ سمايل آهي، پر ان کي ”شعوري محبت“ ۾ تبديل ڪرڻ انسان جي زندگيءَ جو مقصد آهي. ۽ هي به عجيب تماشو آهي ته الله جي محبت ۾ ”گرفتاري“ سان ”حقيقي آزادي“ حاصل ٿئي ٿي ۽ الله جي محبت کان ”آزادي“ ۾ ”بدرين قسم جي گرفتاري“ حصي ۾ اچي ٿي.

تمدن ۽ احتساب

مذهب جا سڀئي ارڪان سڌي يا اڻ سڌي طرح تمدن سان تعلق رکن ٿا ۽ وري احتساب سموري تمدن دنيا تي حاوي آهي. بلڪ سلطنت ۽ حڪومت کي به (جيڪي تمدن جون محافظ آهن) احتساب ئي پيدا ڪيو آهي. فطرت جو هي قانون اوهان کي معلوم هوندو ته هر شيءِ خير ۽ شر سان مليل آهي، جنهن ڪري انسان کي هر وقت هوشيار ڪرڻ ۽ جاڳائڻ جي ضرورت رهي ٿي، ته جيئن هو ماڪي جي بجاءِ زهر نه کائي وڃي، ۽ لعل جي بدلي ۾ اڱرن کي نه کڻي. جيڪڏهن ڪو شخص وحي جي ذريعي ان فرق کي سڃاڻي قائم رکي ٿو ته اهو پيغمبر آهي. جيڪڏهن ڪو شخص فلسفي ۽ اخلاقي اصول ۾ اهو راز ٻڌائڻ چاهي ٿو ته اهو فيلسوف آهي. جيڪڏهن ڪو شخص حڪومت جي طاقت سان ان فرض کي ادا ڪري ٿو ته اهو حاڪم آهي. جيڪڏهن ڪو شخص وات تي ويهي انڌن کي راه ڏيکاري ٿو ته اهو خدا جو نيك ٻانهو آهي. جيڪڏهن ڪو شخص ماڻهن کي بازار جا اڳهه صحيح ٻڌائي ٿو ته اهو ايماندار واپاري آهي ۽ جيڪڏهن ڪو ماڻهو صرف سڃاڻي ۽ حق سمجهي ڪري ان جو واعظ ۽ نصيحت ڪري ٿو ۽ نيڪي جو دروازو کولي ٿو ته اهو مومن ۽ مسلمان آهي.

(صدين جون صدائون، مولانا ابوالڪلام آزاد ص: 241)



حڪمتِ رسول صلي الله عليه وسلم

الْقَضَاءُ ثَلَاثَةٌ وَاحِدٌ فِي الْجَنَّةِ وَاثْنَانِ فِي النَّارِ فَأَمَّا الَّذِي فِي الْجَنَّةِ فَرَجُلٌ عَرَفَ الْحَقَّ وَقَضَى بِهِ وَرَجُلٌ عَرَفَ الْحَقَّ وَجَارَ فِي الْحُكْمِ فَهُوَ فِي النَّارِ وَرَجُلٌ قَضَى لِلنَّاسِ عَلَى جَهْلٍ فَهُوَ فِي النَّارِ

(ابوداؤد، ترمذي، ابن ماجه)

ترجمو: فيصلو ڪندڙ ٽن قسمن جا هوندا آهن. هڪڙا جنت ۾ ويندا ۽ ٻه جهنم جو بل بڻبا. جيڪو قاضي يا فيصلي جو امير جنت ۾ ويندو. اهو شخص هوندو جيڪو حق کي سڃاڻي ۽ ان مطابق فيصلو ڪري. ٻيو اهو شخص جيڪو حق کي سمجهي ۽ سڃاڻي پر فيصلي ۾ ظلم ڪري. ٽيون شخص جيڪو فيصلي متعلق ڪا به ڄاڻ نه رکي پر تنهن هوندي به ماڻهن جا فيصلا ڪندو رهي. پويان ٻئي شخص جهنم ۾ ويندا.

تشریح: فيصلي جو امير بڻجڻ هڪ وڏي خدائي ذميواري آهي جيڪا خدا جي حڪمن مطابق انصاف، عدل ۽ پلائيءَ جي طريقي سان نڀائي آهي. انهي ڪري شريعت ۾ به هي چيو ويو آهي ته، قاضي جو عهدو اهڙي شخص کي ڏنو وڃي جنهن ۾ هيٺيان شرط موجود هجن.

(1) اسلام، (2) عقل، (3) بالغ هجڻ، (4) آزاد هجڻ، (5) ڪتاب ۽ سنت جي ڄاڻ هجڻ.

شرعي طور تي قاضي جي وصفن ۾ هي ڳالهيوڻ لازمي هجڻ گهرجن:

- معاملن ۾ سخت هجڻ گهرجي. اهڙو نرم نه هجي جنهن سان ڪمزوري سامهون اچي ۽ ماڻهو غلط اميدون هن ۾ رکڻ شروع ڪن. پر اهڙو هجي جو ”صاحب حق“ هن کان نه ڊڄي.
- طبيعت ۾ بردبار هئڻ گهرجي. ڪم عقل ۽ جهڳڙالو نه هجي.
- معاملي جي سمجهه رکڻ جو استعداد ڪامل طريقي سان هجي.
- ”مجلس قضا“ شهر جي وچ ۾ ۽ ڪشادي جڳهه تي هجي تان ته اچن وڃڻ ۾ آساني رهي.
- مجلس ۾ فقيه ۽ دانشور موجود رهن تان ته قاضي انهن سان مشورو ڪري سگهي.
- ڪاوڙ، بيماري، بڪ، اڇ، سخت گرمي ۽ سردي، طبيعت ۾ پريشاني وقت قاضي کي هرگز فيصلو نه ڪرڻ گهرجي.
- شاهدن جي عدم موجودگي ۾ فيصلو نه ڪيو وڃي.
- پنهنجي ۽ ماڻهن جي معاملي ۾ پيش ايندڙ مقدمي جو فيصلو نه ڪري.
- فيصلي ۾ ڪنهن به ڌر کان فائدو - رعايت يا رشوت قبول نه ڪري.

(بخاري-مسلم-ترمذي-مسندڪ حاکم)



المؤمن

الله تعاليٰ جي بابرڪت نالن مان هڪ نالو ”مومن“ آهي، جنهن جي معنيٰ ٿيندي، ”امن جا اسباب پيدا ڪري، خلق کي دنيا ۾ امن امان بخشيندڙ“. جهڙي طرح ظاهري عضوا، حواس، غذا، دوا، گهر، ڪوٽ، قلعو، هٿيار، لشڪر، مددگار ساٿي وغيره دنيا جي تڪليفن کان بچاءُ ڪن ٿا، اهڙيءَ ريت وري توحيد واري ڪلمي سان آخرت جي آفتن کان ماڻهن کي امان ڏيندڙ آهي. جيئن هڪ قديسي حديث ۾ پاڻ ڪريم ﷺ جن فرمايو، ته الله ﷻ جو فرمان آهي:

لَا إِلَهَ إِلَّا اللَّهُ حِصْنِي وَمَنْ دَخَلَ فِي حِصْنِي أَمِنَ مِنْ عَذَابِي

يعني، ”لااله الاالله“ منهنجو ڪوٽ آهي، جيڪو ان ۾ داخل ٿيو، اهو منهنجي عذاب کان محفوظ ٿي ويو. بيشڪ اهو ڪلمو ته سمورين دنياوي آفتن ۽ آخرت جي عذابن کان هڪ ڪوٽ آهي. اهو سمورين جاندار توڻي بي جان شين کي هڪ جاءِ جمع ڪري، انهن جي حفاظت جا اسباب مهيا ڪري ٿو، انهن کي ختم ٿي وڃڻ ۽ برباد ٿيڻ کان بچائيندڙ آهي، تنهن ڪري ان حقيقي امان ۽ تحفظ ڏيندڙ باري تعاليٰ کان سواءِ ٻئي ڪنهن وٽان به ڪا امان نٿي ملي سگهي. ڪن بزرگن جو چوڻ آهي ته ”المؤمن“ جي معنيٰ آهي اها ذات، جيڪا پنهنجي ڪلام ۽ معجزن ذريعي رسولن سڳورن عليٰ نبينا وعليهم السلام جي تصديق ڪندڙ ۽ ان سان گڏ هي سمورو سنسار سڃاڻي پنهنجي ذات جي پڻ تصديق ڪندڙ هجي.

تعلق

هن اسم شريف سان تعلق جي واٽ هيءَ آهي، ته ماڻهو دل جي يقين سان ڄاڻي ته نفس جي شر ۽ شيطان جي فريب کان الله تعاليٰ ئي امان ڏيندڙ آهي ۽ پوءِ ان جي بارگاه ۾ التجا ڪري ۽ ان وٽان ئي سمورين ظاهري ۽ باطني آفتن کان امن گهرندو رهي.

تخلق

هن اسم شريف جي تخلق (صفت اپنائڻ) جو هي طريقو آهي ته معرفت الاهي جو طالب مخلوق کي پنهنجي شر کان سلامت رکي ۽ انهن جي مٿان ديني توڻي دنياوي خوف ۽ خطري تارڻ جي ڪوشش ڪري. الله ﷻ جي اسم ”المؤمن“ سان موصوف ٿيڻ جو سڀني کان وڌيڪ لائق اهوئي شخص آهي، جيڪو خلق لاءِ امن ۽ سلامتيءَ جو سبب بڻجي، دين ۽ دنيا ۾ انهن کي صحيح راه ڏيکاري ڪين حق ۽ هدايت جو صحيح طريقو ڏسي ۽ انهن جي چوٽڪاري جو ذريعو بڻجي.

تعبد

عبدالمومن: مومن جو بانهو اهو شخص آهي، جنهن کي الله تعاليٰ عذاب ۽ مصيبتن کان امن ۾ رکيو هجي، ۽ وري ان جي شر کان بيا ماڻهو توڻي انهن جو مال ۽ سامان سلامت رهيو هجي.



سامراجي مقصدن ۾ معاون طبقو

ويهنين صديءَ ۾ ٻه عالمگير لڙايون لڳيون. اهي ٻئي لڙايون ويهنين صديءَ جي پهرين اڌ ۾ ٿي پنهنجي انجام تي پهتيون. اهو دور برصغير ۾ سامراج جي اقتدار جو دور هيو. انگريز سامراج، فوج جي تنظيم ۽ سکيا، پنهنجن سامراجي مقصدن جي پوري ڪرڻ لاءِ پوري ڪوشش سان سٺي نموني سان ڪئي. برصغير جي فوج ۾ پنجابي، سڪ، گورڪا، مرهٽا ۽ پٺاڻ ڀرتي ٿيل هئا. انهي فوج ذريعي هڪ سؤ سال تائين ايشيا ۽ آفريڪا جي هر حصي، جزيري ۽ ملڪ تي سامراجي مقصد پورا ٿيندا رهيا. برصغير جي فوج سامراجي مقصدن جي تڪميل خاطر ڀرپور جنگي صلاحيتون استعمال ڪيون. وطن کان درٻار، ملڪ کان ڏور سالن جا سال مختلف جزيرن ۽ سمنڊ جي ڪنارن تي، ڪيمپن جي زندگي گذارڻ تي مجبور ڪيا ويا. ٻي عالمگير جنگ کان پوءِ يورپ اقتصادي طرح تباھ ٿي ويو. پوءِ مسلم ملڪن ۾ سندس جوڙيل ڪالونيون قبضي هيٺ رکڻ ۽ کين غلام بڻائڻ جون رٿائون ۽ سازشون آهستي آهستي ناڪام ٿينديون ويون. تان ته هو مجبوري جي حالت ۾ آزادي ڏيڻ لاءِ تيار ٿي ويو. ان موقعي تي انگريز کي برصغير کان جدا ٿيڻ وقت فوج، جنهن کي هن پاليو ۽ نڀايو هو ۽ جنهن کي هڪ منظم قوت بڻايو هيو. انهن لاءِ هڪ باختيار ۽ الڳ ملڪ جي ضرورت هئي. پر ساڳئي وقت پاڪستان جي الڳ وجود متعلق پهريائين انگريز کي تردد هيو. شايد انگريز کي اهو به خوف هجي ته پاڪستان متان هڪ نظرياتي رياست بڻجي اسلام جي ٻيهر اڀار لاءِ رستو هموار ڪري. پر پوءِ آهستي آهستي حالتون واضح ٿينديون ويون ۽ جڏهن اها ڳالهه جتي طرح سامهون آئي ته پاڪستان هڪ لاديني رياست جي طور تي سامهون ايندو ۽ ان سلسلي ۾ انگريز سامراج سان ڪجهه سيڪيورل ۽ لادين سياسي ليڊرن جون ملاقاتون تفصيل سان ٿيون، جن ۾ محمد علي جناح، آغا خان سومر، راجه آف محمود آباد ۽ ظفر الله قادياني شامل هئا. انهن انگريز کي يقين ڏياريو ته ڇا اسان جهڙن ماڻهن جي قيادت ۽ موجودگي ۾ پاڪستان هڪ اسلامي رياست ٿي سگهي ٿو؟

هي نئون ملڪ انگريز جي رائج سياسي اصولن هيٺ جمهوري، سيڪيورل، سرمايه داران نظام کي هٿي ڏيندڙ، سوشلسٽ مخالف ملڪ وجود ۾ ايندو. هن ملڪ جا يورپ ۽ آمريڪا سان نهايت گهرا ۽ دوستانه تعلقات هوندا. يورپ سان ڪا به مزاحمت نه ٿيندي. اهڙين يقين دهاني کان پوءِ انگريز سامراج پاڪستان جي قيام تي راضي ٿي پيو ۽ مسلم ليگ جي پاڪستان تحريڪ لاءِ راه هموار ٿيندي وئي پر انگريز جي جيئن ته مسلم دشمني واضح هئي، تنهن ڪري هو پاڪستان جي قيام لاءِ تيار نه ٿيو پر اهڙي لولي لنگڙي پاڪستان لاءِ جنهن سان مسلمانن جي مقصدن ۽ نظرين کي آئينده لاءِ به ڪڏهن تحفظ حاصل نه ٿي سگهي. محمد علي جناح کي اها ئي خوشي ڪافي هئي ته کيس حياتي جي ڪجهه آخري ڏينهن ۾ هو پاڪستان کي حاصل ٿيندو ڏسي سگهي ۽ هو پويان ڏينهن ”گورنر جنرل پاڪستان“ جي عهدي تي فائز رهندي وفات ڪري وڃي.



پاڪستان ڪهڙي طرح جناح کي ڏنو ويو ۽ جنهن تي هو راضي ٿيو. بنگال بن حصن ۾ تقسيم، پنجاب بن حصن ۾ تقسيم، پنجاب جو پاڪستان سان ملحق حصو جنهن ۾ مسلم اڪثريت هئي، اهو به انڊيا کي ڏنو ويو. حيدرآباد دکن ۽ جونا ڳڙھ تي غاصبانو قبضو ڪرايو ويو ۽ ڀارت سان ان جو الحاق ٿيو. ان کان پوءِ ڪشمير ۾ بين الاقوامي بدديانتني ڪري ان جو انڊيا سان الحاق ڪيو ويو.

اهو آهي پاڪستان جو قيام - جنهن سان برصغير ۾ فقط مسلمانن جي تقسيم عمل ۾ آئي ۽ اڄ مسلمان هن برصغير ۾ هڪ اڪائي ۽ وحدت ناهن. مسلمان بنگال ۾، مسلمان پاڪستان ۾، مسلمان انڊيا ۾، مسلمان هندستاني ڪشمير ۾ ۽ پاڪستان ڪشمير ۾. پر ٻئي طرف وري ڏسو ته هندو هڪ هنڌ گڏ ٿي ويا. پاڪستان جي ناهيندڙن ۽ انهن جي نام نهاد حامين کي ٻڌڻو اچي ته اهڙي ملڪ کي اسلام جو قلعو، اسلام جو نظرياتي ملڪ، اسلام جي نشاۃ ثانيا لاءِ تجربي گاه واري رياست قرار ڏيندا ٿا اچن. هاڻي جڏهن سڀ ڪجهه چٽو ٿي ويو آهي ته هي ملڪ سامراج جي مقصدن لاءِ بڻايو ويو هو ۽ هتي آمريڪا جا مقصد ٿي نه، بلڪ هي ملڪ انهن جي ڪالوني بڻجي ويو آهي ۽ هتي آمريڪي فوج مسلمانن جو قتل عام ڪري رهي آهي تڏهن به عقل جا انڌا ائين پيا چون ته هي ملڪ اسلام لاءِ قربانيون ڏئي حاصل ڪيو ويو هو ۽ جناح صاحب ۽ ان جا حامي هن ملڪ ۾ اسلام ئي نافذ ڪن ها.

”برس عقل و همت بياده گريست“

محمد علي جناح، پاڪستان اچڻ کان پوءِ هن ملڪ لاءِ اعلان ڪيو ته هت هاڻي ”ٻه قومي نظريو“ نه هلندو. اهو نظريو پاڪستان ٺاهڻ لاءِ اختيار ڪيو ويو هو. هت هڪ قوم رهي ٿي ۽ رهندي. اها ”مسلم قوم“ نه، بلڪ ”پاڪستاني قوم“ هوندي. ڪاڏي ويو ”دو قومي نظريو“؟ ان نظريي کي ته خود جناح صاحب سمندڙ ۾ اڇلائي ڦٽي ڪيو. مگر سن سالن تائين ڪتابن ۾، سيمينارن ۾ ۽ بيانن ۾ ڪوڙ لکيو، پڙهايو ۽ ٻڌايو پيو وڃي. هن صدي جي ڪوڙ، منافقت، تلبيس ۽ دوڪييازي کي ورجائڻ جو اهڙو ڪو به مثال شايد دنيا جي تاريخ ۾ اوهان کي نه ملندو.

پاڪستان جن مقصدن خاطر حاصل ڪيو ويو هو اهي مقصد پوري طرح عمل ۾ اچي چڪا آهن. سامراج جي ڪالوني هي ملڪ بڻجي ويو آهي. سامراج طرفان ٿاڦيل حڪمران هن ملڪ تي حڪمراني ڪندا پيا اچن. آمريڪا نهايت سمجهداري سان پاڪستان کي قرضن ۾ جڪڙيندو پيو وڃي ۽ ان طرح غلامي جو ڦٽو مضبوط ڪندو پيو وڃي.

حڪمران اهڙا لالچي، مفادپرست، ڪريٽ ۽ عوام دشمن دستياب ٿي چڪا آهن جيڪي واري واري سان هن ملڪ تي غاصبانو قبضو، نام نهاد جمهوريت ۽ عوامي ووٽ ذريعي ڪندا رهن ٿا ۽ آئينده به ڪندا رهندا، جن مان عوام جو چوٽڪارو حاصل ڪرڻ ظاهري طرح مشڪل نظر اچي رهيو آهي. انقلاب لاءِ اتحاد لازمي آهي. پر هن ملڪ ۾ جيڪڏهن ڪنهن شيءِ جو وجود اٿلپ آهي ته اهو آهي ”اتحاد ۽ برداشت ڪرڻ“. ان ڪري اهڙي قوم کي سامراج جي غلامي ۽ پنهنجي ماڻهن جي طرفان ڏلت وارو عذاب سهڻ لاءِ اڃان گهڻو عرصو تيار رهڻ گهرجي. پاڪستان جون موجوده حالتون هڪ وڏي عذاب کان گهٽ ناهن مگر عوام اهو عذاب پوڳڻ لاءِ پاڻ تيار آهي، هو ڪنهن تبديلي لاءِ پاڻ کي هموار ڪرڻ لاءِ اڃان سوچي به نٿو. انقلاب لاءِ اصول، نظريا، اقتدار ۽ جذبا ضروري هوندا آهن اسان انقلابي ڪتاب جي انهي باب تائين اڃان پهتا ئي نه آهيون.



مولانا محمد انس راڄپر

مغضوب عليهم ۽ خالين جو گروهه

قرآن مجيد ۾ الله تعاليٰ قرآن شريف جي مقدمي (افتتاحي) يعني صورت فاتح ۾ هڪ دعا سيڪاري آهي، جيڪا اسان مسلمان هر نماز جي هر رکعت ۾ پڙهندا آهيون. دعا جا لفظ هي آهن:

إِهْدِنَا الصِّرَاطَ الْمُسْتَقِيمَ ﴿١﴾ صِرَاطَ الَّذِينَ أَنْعَمْتَ عَلَيْهِمْ ۖ غَيْرِ الْمَغْضُوبِ عَلَيْهِمْ وَلَا الضَّالِّينَ ﴿٢﴾
 ”اي الله! اسان کي سڌو رستو ڏيکار. انهن جو جن تي تو انعام ڪيو آهي. انهن جو نه جن تي تو غضب نازل ڪيو آهي ۽ نه گمراهن جو.“

مفسرن لکيو آهي ته غضب ڪيلن مان يهودي ۽ گمراهن مان نصارا مراد آهن. الله تعاليٰ يهودين لاءِ قرآن پاڪ ۾ فرمايو آهي:

وَهَرَبْتُ عَلَيْهِمُ الدَّلِيلَ وَالْمُسْكِنَةَ ۗ وَبَاءُوا بِغَضَبٍ مِّنَ اللَّهِ (سورة بقره: ٦١)

(مٿن ڏلت ۽ مسڪيني مسلط ڪئي وئي آهي ۽ انهن الله جو غضب خريد ڪري ورتو آهي.) هتي اسان ٻن ڳالهين تي بحث ڪنداسين: هڪ ته غضب ڪيل ۽ گمراه صرف يهودي ۽ نصارا آهن. ٻيو ڪو يا اسان مسلمان غضب ڪيل ۽ گمراه ٿي سگهون ٿا يا نه؟ ٻيو ته الله جي غضب جي نتيجي ۾ غضب ڪيل ماڻهو صرف قبر ۽ قيامت ۾ خراب ٿيندو يا ان جا ڪي ٻيا به اثر آهن؟

اسان کي جڏهن الله تعاليٰ بار بار صورت فاتح ۾ دعا سيڪاري آهي ته، اسان کي غضب ڪيلن ۽ گمراهن جو رستو نه ڏيکار. تنهن مان به ظاهر آهي ته اسان مسلمان ڪنهن به وقت اهڙي رستي تي هلي سگهون ٿا، جيڪو غضب ڪيلن ۽ گمراهن جو آهي، ان ڪري اهڙي صورتحال کان بچڻ جي دعا هر وقت زبان تي جاري رکائي وئي آهي. ان کان سواءِ قرآن ۾ ڪيترين جاين تي مسلمانن کي اهل ڪتاب وانگر نه ٿيڻ جي تلقين ڪئي وئي آهي. جيئن الله تعاليٰ فرمايو آهي:

يَا أَيُّهَا الَّذِينَ آمَنُوا لَا تَتَّخِذُوا كَالَّذِينَ آذَوْا مُوسَىٰ (الاحزاب: ٦٩)

(اي ايمان وارو! انهن وانگر نه ٿيو جن موسيٰ کي ايڏايو.)

ٻئي هنڌ آهي:

وَمِنَ الَّذِينَ قَالُوا إِنَّا نَصْرَىٰ (انهن وانگر نه ٿيو) جن چيو: اسان نصارا آهيون.

سردست مون کي اهي آيتون ملي سگهيون آهن، نه ته اهڙيون ڪوڙ آيتون آهن. جن مان ثابت ٿيو ته مسلمان به يهودين ۽ نصارن جهڙو ڪم ڪري انهن وانگر گمراهي جي رستي تي هلي سگهن ٿا.



باقي رهيو سوال ته غضب ڪيل ۽ گمراه ڪيئن ٿيندا آهن. انهن کي سڱ ٿيندا آهن يا ڪي ٻيون انهن جون نشانيون ٿينديون آهن جن سان اهي سڃاڻي سگهندا آهن؟
الله جي غضب جي معنيٰ آهي: ”الله جو پنهنجي بدن کي گناهه جي سزا ڏيڻ جو ارادو ڪرڻ.“ گناهه جي سزا جو اسان وٽ تصور انفرادي به آهي ته قبر ۽ قيامت سان به اهو جوڙيو ويو آهي. يعني صرف قبر ۽ قيامت ۾ سزا ملندي. دنيا جي هن زندگيءَ ۾ سزا جو اسان پنهنجي دلين مان خوف ٿي ڪڍي ڇڏيو آهي.

جڏهن ته غضب ڪيلن ۽ گمراهن مان مراد هڪ جماعت، امت ۽ قوم آهي. يعني هڪ امت جهڙوڪ يهودي ۽ نصارا غضب ڪيل ۽ گمراه آهن. مسلمانن کي انهن وانگر نه ٿيڻ جو تاڪيد به امت جي حيثيت ۾ آهي. قرآن مجيد ۾ يهودين ۽ نصارن تي الله جي غضب جو اظهار قبر ۽ قيامت ۾ انهن کي عذاب ڪرڻ سان نه ڪيو ويو آهي. بلڪ هن دنيا ۾ انهن کي ذلت، خواري ۽ مسڪنت ملڻ جي صورت ۾ ڪيو ويو آهي. جيئن هن مضمون ۾ ذڪر ڪيل پهرين آيت ۾ ڏسي سگهجي ٿو ۽ ان سان گڏ سورت اعراف ۾ جيڪو الله تعاليٰ فرمايو آهي، سو ڏسو:

إِنَّ الَّذِينَ اتَّخَذُوا الْعِجْلَ سَيَنُأَهُمْ غَضَبٌ مِّن رَّبِّهِمْ وَذِلَّةٌ فِي الْحَيَاةِ الدُّنْيَا (اعراف: 152)

”جن گابي کي (خدا ڪري) ورتو جلد انهن کي سندن رب طرفان غضب ۽ دنيا جي حياتي ۾ ذلت پهچندي.“

سورة بني اسرائيل ۾ الله تعاليٰ انهن تي پنهنجي غضب جي هڪ صورت بخت نصر هٿان انهن جي مغلوب ٿيڻ جي بيان فرمائي وئي آهي:
وَقَضَيْنَا إِلَىٰ بَنِي إِسْرَائِيلَ فِي الْكِتَابِ لَتُفْسِدُنَّ فِي الْأَرْضِ مَرَّةً بَعْدَ مَرَّةٍ وَلِتُتَعَلَّٰ عَلَٰكُمْ كِبْرًا ۗ (بني اسرائيل-4)
”ڪتاب ۾ بني اسرائيل بابت فيصلو ڪيو سڀن ته، اوهان زمين ۾ ٻه دفعا فساد ڪندؤ ۽ تمام وڏي سرڪشي ڪندؤ.“

جڏهن بنهي پيرن مان پهريون (فساد) جو انجام ايندو ته اسان انهن تي پنهنجي سخت طاقت وارا ٻانهن اٿارينداسين جيڪي شهرن ۾ گهڙي پوندا ۽ انجام پورو ٿيڻو آهي.
وري اوهان کي هڪ ڀيرو موٽائينداسين. مال ۽ اولاد جي اوهان کي مدد ڏينداسين ۽ اوهان کي ڪهڙي نفري وارو ڪنداسين.

جيڪڏهن چڱو ڪندؤ ته پنهنجي لاءِ چڱو ڪندؤ. برو ڪندؤ ته پنهنجي لاءِ ۽ جڏهن پويون واعدو ايندو ته جيئن اوهان جي شڪل ٿي بگاڙي ڇڏي، تڏهن اهي ائين مسجد (بيت المقدس) ۾ گهڙندا جيئن پهرئين پيري گهڙيا هئا. ۽ جنهن تي غالب ٿيندا تنهن کي چڱيان اجاڙيندا.

تي سگهي اوهان جو رب اوهان تي رحم ڪري، پر جيڪڏهن اوهان موتندو ته اسان به موٽنداسين. (يعني ٻيهر اوهان کي سزا ڏينداسين.)

ڇهه سال قبل مسيح ۾ بابل جي بادشاهه بخت نصر يهودين تي حملو ڪيو. کين ذليل ڪيائين. هزارين يهودين کي غلام بنايائين. هيڪل کي برباد ڪيائين. مٿين آيتن ۾ ”پهرئين انجام“ مان ان ڏانهن اشارو آهي. آيت ۾ ٻئي انجام مان مراد رومي آهن، جن



بيت المقدس کي بلڪل تباه ڪري ڇڏيو. بني اسرائيلن کي ماري ڪٽي ستي فلسطين مان ڪڍي ڇڏيو. آخري آيت ۾ يهودين کي ڌمڪي آهي ته جيڪڏهن وري به نه سڌريو ته مسلمانن جي اوهان مٿان غلبي جي صورت ۾ اوهان تي ٻيهر ذلت، مسڪنت ۽ خواري مسلط ڪئي ويندي. مطلب ته غضب ڪيل قوم کي الله تعاليٰ دنيا ۾ ان طرح ذليل ۽ خوار ٿو ڪري ته قومون مٿن حملي آور ٿين ٿيون، ذلت ۽ مسڪيني سندن مقدر ٿئي ٿي.

مسلمان جڏهن مشرڪن جي مقابلي ۾ ضعيف ۽ ڪمزور هئا ۽ پوءِ مضبوط ٿيا ۽ مشرڪن کي شڪست ڏنائون ته الله تعاليٰ سندن ان حالت بابت فرمايو:

وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ فَاتَّقُوا اللَّهَ لَعَلَّكُمْ تُشْكُرُونَ ﴿١٢٣﴾ (آل عمران-١٢٣)

”الله تعاليٰ اوهان جي بدر ۾ مدد ڪئي حالانڪ اوهان ڪمزور ۽ ذليل هيو.“

مسلمانن جي غلبي واري حالت ۾ نه هئڻ واري زندگيءَ بابت چيو ويو ته اوهان ”اذل“ هيا، جڏهن الله اوهان جي مدد ڪئي، اوهان غالب ٿيا، مان ۽ عزت حاصل ڪئي.

مديني جي منافقن جي سردار پنهنجي سرداريءَ جي گهمند ۾ اچي مهاجر ۽ انصار صحابه ۾ هڪ فتنو کڙو ڪري، ان جو فائدو وٺي، چيو: ليخرجن الاعز منها الاذل ”مديني مان عزت وارا (شان شوڪت ۽ اقتدار جا مالڪ) ذلت وارن کي ڪڍي ڇڏيندا.“ الله تعاليٰ فرمايو، منافقن پليل آهن، ته ڪو عزت ۽ اقتدار اڃا به وٺن آهي. الله تعاليٰ فرمايو:

وَاللَّهِ الْعِزَّةُ لِرَسُولِهِ وَلِالَّذِينَ آمَنُوا وَلَٰكِنَّ الْمُنَافِقِينَ لَا يَعْلَمُونَ ﴿٨﴾ (المنافقون-٨)

”عزت ۽ غلبو الله، سندس رسول ۽ مؤمنن کي حاصل آهي. پر منافقن نه ٿا ڄاڻن.“

پر جڏهن قومون لڄڻ ۾ نه رهنديون آهن، ته عزت، غلبو ۽ وقار به وڃائي ويهنديون آهن. انهن کي الله دنيا ۾ ئي قومي برباديءَ جي صورت ۾ عذاب ڪندو آهي، پوءِ اهي مسلمان ڇو نه هجن. جيئن هڪ هنڌ الله تعاليٰ مسلمانن کي مخاطب ٿي فرمايو آهي:

الَّتِي تَفْرُقُ بَيْنَكُمْ عَدَايَا بَيْنَنَا وَبَيْنَكُمُ الْيَوْمَ (التوبه-٣٩)

”جيڪڏهن جهاد نه ڪندؤ ته اوهان کي دردناڪ عذاب ڪندو ۽ اوهان جي جڳهه تي ٻي قوم بدلائي آڻيندو.“

هيءُ مسلمانن کي تنبيهه ۽ ڌمڪي آهي. ڇا مسلمانن ۾ اڃا اهو وقت ڪونه آيو آهي! ته الله کين عذاب ڪري ۽ ٻين قومن کي مٿن غالب ڪري؟

يهودين تي الله تعاليٰ ڪيئي دفعا ۽ خاص طور تي ٻه دفعا اهڙو عذاب ڪيو: هڪ بخت نصر بادشاهه جي ذريعي ٻيو رومين جي ذريعي ۽ ان سان گڏ مسلمانن جي ذريعي به. ان طرح مڪي جي مشرڪن تي الله مسلمانن جي ذريعي عذاب ڪيو، جڏهن فرمايائين:

فَاتَلَوْهُمْ يُعَذِّبُهُمُ اللَّهُ بِأَيِّدِيكُمْ (التوبه-١٤)

”انهن کي قتل ڪيو، الله کين اوهان جي هٿان عذاب ڪرڻ ٿو گهري.“

ڇا مسلمانن تي الله اهڙو عذاب نازل ڪونه ڪيو آهي؟ هڪ دفعو نه، ٻه دفعو نه، ڪئي دفعا مسلمان الله جي اهڙي عذاب کي سهي چڪا آهن. بغداد تي تاتارين جي حملي کان وٺي، عثماني خلافت جي تخت ۽ تاج جي تاراج ٿيڻ کان وٺي، ڪيترن ئي مسلمانن



جي فرنگي غلاميءَ کان ويندي اڄ ڪله عالمي، آمريڪي سامراج ۽ انهن جي اتحادين هتان مسلمان قومن جي روز روز تدليل، ڇا ان الاهي عذاب کان گهٽ آهي جيڪو الله يهودين ۽ نصارن تي ڪيو. صديون گذري چڪيون آهن جو مسلمان دنيا ۾ الله جي عذاب ۾ مبتلا آهن! ڪيترين ئي غالب قومن هتان لتاڙجي پڇيائجي ذليل ۽ خوار ٿي چڪا آهن. پر پوءِ به امت کي خوش رکيو ٿو وڃي ته هيءَ ڀلي امت آهي جلد ئي ڪونه ڪو ڪرشمو ٿيندو، ڪو ظاهر ٿيندو جيڪو سڄي ڪايا ڀلتي ڇڏيندو. الله هن امت تي شڪليون بدلائڻ جو عذاب نه ڪندو، وغيره پر جيڪو عذاب اسان تي مسلط آهي، جيڪو پوڄي رهيا آهيون، تنهن جي سجاڳي ڪوبه ڏيڻ وارو ڪونهي. مسلمانن جي هيءَ ذلت ۾ ورتل امت ڪڏهن به غلبو حاصل نه ڪري سگهندي. ڇاڪاڻ ته هيءَ عذاب ۾ مبتلا آهي. هيءَ ان مقام تي پهچي چڪي آهي، جتي يهودي ۽ نصارا پهچڻ کان پوءِ صرف عذاب جا ئي مستحق ٿيا هئا. شاه ولي الله دهلوي چواڻي قرآن ۾ يهودين ۽ نصارن کي مليل تنبيهن ۽ ڊڙڪن وارين آيتن ۾ جيڪڏهن مسلمانن جو نالو شامل ڪجي ته يهودين ۽ نصارن جي خرابين جو سمورو قرآن جو تجزيو مسلمانن تي پورو نظر ايندو.

اڄ اسان کي خوش فهمين مان نڪري اچڻ گهرجي. پنهنجي چاڪ گريبانن ۾ جهاتي پائڻ گهرجي. مٿي ۾ پيل ڌوڙ ڇنڊي، اڪيون پٽي، پاڻ سنڀالڻ گهرجي. پنهنجي سوچن، فڪر ۽ عمل جي نئين سر آبپاري ڪرڻ گهرجي. پنهنجو جائزو وٺي پاڻ کي بدلائڻ گهرجي. مولانا سنڌي ان ئي حالت مان ڪيڏن لاءِ فرمايو هو: ”بدلجو نه ته زمانو اوهان جو نالو نشان ئي مٽائي ڇڏيندو!“.

هر محبت لاءِ هڪ بغض لازمي آهي

ياد رکو! هر محبت لاءِ هڪ بغض لازمي آهي. جنهن سان محبت ڪندڙ ان جي مقابل مخالف سان بغض اٿڻ آهي ۽ ايستائين ڪير به نوڙت نٿو ڪري سگهي جيستائين ان جي ضد لاءِ ارڏو ۽ اڙبنگ نٿو بنجي. نيڪي کي جيڪڏهن پسند ڪندڙ ته ان جي خاطر بدلي کي برو چوڻو پوندو. خدا کي خوش ڪرڻ چاهيو ٿا ته شيطان جي دشمني جي ڪابه پرواهه نه ڪريو. ها! ليڪن ايترو ضرور آهي جو ان لاءِ ڪجهه حدون مقرر هئڻ گهرجن. نرمي، آشتي، عفو ۽ در گذر جي جاءِ ڪٿي آهي ۽ سخت پڪڙ ۽ سزا ۽ انتقام جو حق ڪهڙي موقعي تي حاصل ٿئي ٿو. اخلاق جا عام اصول شايد انهن سوالن جا جواب ڏيئي سگهن، پر اسين ته دنيا جي هر ڳالهه کي مذهب ۾ گوليندا آهيون ۽ پوءِ نه ڏسندا آهيون ته دنيا ۾ ان متعلق ڇا چيو وڃي ٿو. اسان جي هٿ ۾ قرآن ڪريم هڪ امام اعظم، ”تَبَيَّنَا لِكُلِّ شَيْءٍ“ ”يَبَانُ لِّلنَّاسِ“ ”وَكُنْتُ مُبَيَّنٌ“ ۽ انسان جي هر اختلاف ۽ جهڳڙي جي لاءِ هڪ حاڪم ناطق آهي. ان کان پوءِ ان جو عملي نمونو پاڻ سڳورن ﷺ جي پڌري زندگي جا عمل آهن. ان ڪري انهن سوالن جا جواب به اتي ئي ڳولڻ گهرجن.

(صدين جون صداقون، مولانا ابوالڪلام آزاد، ص 191)



سنڌيڪار، محمد سليمان ظاهر انڊيڙ

حيرت انگيز شخصيت

مڪي جي فتح کان پوءِ ڏهه لک هر چورس ميل رقبو هن جي پيرن جي هيٺان اچي چڪو هو مگر عربستان جو آقا، پنهنجي ڦاٿل جتيءَ جي ڳنڍ ٽوپ پنهنجن هٿن سان ڪندو هو. ٿلهو اوني لباس بدن تي پائيندو هو. پڪرين جو ڪير پاڻ ڏهندو هيو. باهه ٻاريندو هو ۽ گهر جو سمورو ڪم جيترو ٿي سگهندو هو پاڻ ڪندو هو. بازار مان سودو سامان پاڻ خريد ڪندو هو. اهڙا ٻيا ڪم ڪنهن کي چوڻ جي بجاءِ پنهنجي هٿن سان پاڻ سرانجام ڏيندو هو. مديني جو شهر جنهن ۾ هو رهندو هو، سندس زندگي جي پوين ڏينهن ۾ خوشحال ٿي ويو هو. ماڻهو عام طرح مالدار بڻجي ويا هئا. هر طرف سون ۽ چانديءَ جا ڍير لڳي چڪا هئا. پر خوشحالي جي انهي ماحول ۾ به عرب جي بادشاهه جي گهر ۾ ڪيترن هفتن تائين باهه نه ٻرندي هئي. سندن معمول مطابق ڪاڏو ڪجور ۽ پاڻي هوندو هو. سندن خاندان لڳاتار ڪيتريون راتيون بڪ ۾ گذاريندا هئا. ڇو ته ڪين شام جو کائڻ لاءِ انهن کي ڪجهه به ميسر نه هوندو هو. پاڻ آقا ڪنهن نرم بستري تي نه سمهندا هئا بلڪ تڏي تي سمهڻ پسند ڪندا هئا ۽ گهڻو وقت ته رات جو عبادت ڪرڻ ۾ لڳي ويندو هين. گهڻو ڪري پنهنجي پالڻهار جي سامهون ڳوڙها ڳاڙيندا هيا ۽ چوندا هئا ته مون کي عبادت ڪرڻ جي اڃان به وڌيڪ قوت عطا فرما. نرم دلي جي ڪري سندن آواز رڪجي ۽ دٻجي ويندو هيو، ائين پيو معلوم ٿيندو جڏهن ته پتيلي باهه تي چڙهيل آهي ۽ اها اڀرڻ شروع ٿي وئي آهي. رب ذوالجلال سان وصال واري وقت سندن گهر ۾ چند سڪا موجود هئا، جن مان ڪجهه قرضن جي ادائينگي ۾ ڏنا ويا ۽ باقي رهيل ڪنهن مسڪين کي سندس ضرورت پوري ڪرڻ لاءِ ڏنا ويا جيڪو سائل بڻجي گهرجي در تي آيو هيو. جن ڪپڙن ۾ سندن روح مقدس پرواز ٿيو، انهن ڪپڙن کي چٽيون لڳل هيون. جنهن گهر مان سڄي جهان تائين روشني پهتي ان وقت اهو گهر انڌيري ۾ هيو ڇو ته ڏيئي ۾ تيل نه هيو.

”حالتون بدلجي ويون مگر الله جو پيغمبر نه بدليو“. فتح يا شڪست، اقتدار يا آزمائش، خوشحالي يا سڃاڻي. دنيا جو هي مصلح ان طرح رهيو جهڙي طرح هيو. سندس هلت چلت، اٿڻي ويهڻي ساڳي طرح برقرار رهي. جيئن الله تعاليٰ جي طريقن ۽ قانونن ۾ تبديلي ناممڪن آهي ساڳي طرح پيغمبرن جي ڪردار ۾ به تبديلي نه ٿي اچي سگهي.

هڪ چوڻي آهي ته ”الله تعاليٰ جو بهترين عمل هڪ پاڪباز انسان جو وجود آهي“.

محمد پاڪباز ۽ راست باز کان به گهڻو وڌيڪ هيو. سندن جسم جي هڪ هڪ رڳ ۾ انسانيت جون بلند خصوصيات رچيل ۽ بسيل هيون. انسان سان همدرد، انسانيت سان پيار، انسان جي خدمت، انسان کي سريلند ڪرڻ، انسان کي پاڪيزو بڻائڻ ۽ انسان کي علم سان سينگارڻ، اهي سندن خاص ڪم هئا. هڪ لفظ ۾ جيڪڏهن سندن هدف ٻڌايو



وچي ته چئي سگهجي ٿو ته ”انسان ۾ انسانيت پيدا ڪرڻ“ سندن زندگي جو نصب العين، خيال ۾، عمل ۾ ۽ لفظن ۾ الهامي ۽ اخلاقي جذبن جو سرچشمو ”انسانيت جي فلاح ۽ بهبود“ هيو.

دنيا جي آقا کي شرح سنائش ۽ ڏيکاءِ کان هميشه نفرت رهي. هن پاڻ لاءِ ڪي به خطاب مخصوص نه ڪيا. هن چيو ته مان خدا جو ٻانهو ۽ خدا جو رسول آهيان. پر ٻانهون پهريان ۽ رسول بعد ۾. هو چوندو هيو ته مان سڀني رسولن وانگر هڪ رسول آهيان انهن کان بهتر ناهيان. مون کي جيئن سان گڏ انهن سڀني رسولن تي ايمان آڻڻ به لازمي آهي.

هڪ مغرب جي دانشور جو چوڻ آهي ته ان زماني جي ماحول جي بالڪل برعڪس هڪ عجيب ڳالهه محمد صلي الله عليه وسلم ۾ نظر اچي ٿي ته هن ڪنهن به معجزوي ڏيکارڻ جي دعويٰ نه ڪئي. اگرچہ ڪجهه معجزا ضرور ظاهر ٿيا مگر هن انهن کي به الله تعاليٰ جي قدرت ۽ مشيئت ڏانهن منسوب ڪيو. معجزن کي عقيدن کي مڃائڻ لاءِ استعمال نه ڪيو. هو نهايت صفائي ۽ بي باڪي سان ان ڳالهه جو اظهار ڪندو رهيو ته مان اوهان وانگر هڪ ”انسان“ آهيان، مون وٽ زمين ۽ آسمان جا خزانو موجود نه آهن، نه ئي مان ايندڙ وقت جي لڪل رازن کان واقف آهيان، مون وٽ ڳجهه جو علم ڪونهي.

هن هميشه پنهنجن مڃيندڙن کي فطرت ڏانهن متوجہ ڪيو. فطرت جو مطالعو، ان جي قانونن کي سمجهڻ ۽ ان ذريعي الله تعاليٰ جي عظمت ۽ قدر شناسي طرف ذهنن کي راغب ڪرڻ سندن دعوت جو طريقو هيو. هن ٻڌايو ته زمين ۽ آسمانن جي تخليق ۾ ويچار ڪريو، اهي تماشو ۽ راند روند ناهن. هي دنيا بي مقصد ناهي ان کي سچائي سان بڻايو ويو آهي. قرآن مجيد ۾ اهي آيتون جيڪي فطرت جي قوانين ۾ غور ۽ فڪر لاءِ نازل ڪيل آهن، اهي آيتون تمام گهڻيون آهن انهن کان جيڪي فقط عبادت ۽ بندگي لاءِ نازل ٿيل آهن. انهن آيتن جي سبب مسلمانن فطرت جو مطالعو نهايت باريڪ بيبيبي سان ڪيو. پوءِ هنن سائنسي تجربن کي جنم ڏنو جيڪي يونانين ۾ موجود نه هئا. ماهر علوم نباتات ابن بيطار، دنيا جي هر حصي مان پودا گڏ ڪري پوءِ ئي هڪ ڪتاب لکيو. البيروني چاليهه سال معدنيات جا نمونا حاصل ڪرڻ لاءِ سفر اختيار ڪيو.

رابرت بريفالت چوي ٿو ته اسان جي سائنس تي عربن جو قرض نه صرف چرڪائڻ جهڙو آهي بلڪ ان کان وڌيڪ سائنس تي عربن جي معاشرت جو قرض پڻ آهي، ان جو وجود ئي انهن جو مرهون منت آهي.

يونانين ضابطا ناهيا. قاعدا ۽ نظريات مرتب ڪيا پر تحقيق جي صبر آزما طريقن ۽ حقيقي علمن جو ذخيرو، سائنس جا باريڪ اسلوب، تفصيلي مشاهدا، تفتيش جانچ پرک يونانين جي مزاج لاءِ اجنبي هئي. بيشڪ اهي حوصلا ۽ رستا يورپي دنيا کي عربن جي سهاري نصيب ٿيا.

(پروفيسر ڪي ايس راما ڪرشنا راتو جي ڪتاب ”محمد ﷺ پيغمبر اسلام“ تان ورتل)



گهري پاتين سان پاڻ سڳورن ﷺ جو رويو

پاڻ سڳورا ﷺ پنهنجي گهري پاتين تي انتهائي مهربان ۽ شفيق هوندا هئا. گهري پاتين سان شفقت ۽ پيار سان پيش ايندا رهندا هئا. پنهنجين گهروارين سان پيار ۽ الفت جون ڳالهيون ڪندا هئا ۽ انهن سان خوش، طبعي ۽ مزاح پڻ ڪندا هئا، ته جيئن پاڻ ۾ پيار ۽ محبت جا جذبا سگهه ٿين.

حضرت عائشه رضيا عنها ڪان جڏهن اهو پڇيو ويو ته پاڻ سڳورا ﷺ گهري پاتين سان ڪيئن هلندا هئا؟ تنهن تي اما عائشه رضيا عنها فرمايو: پاڻ سڳورا ﷺ گهر ۾ عام انسانن جيان ئي رهندا هئا، پر پاڻ ﷺ ڏاڍا شفيق هئا ۽ اعليٰ اخلاق جا مالڪ هئا. فضول ڳالهيون نه پاڻ ڪندا هئا ۽ نه اهي ٻڌڻ پسند ڪندا هئا. برائيءَ جو بدلو پرائيءَ سان نه ڏيندا هئا، پر خطائون درگذر ڪري ڇڏيندا هئا. جيڪڏهن گهري پاتي ڪنهن ڳالهه کي پسند ڪندا هئا ۽ شرعي طور تي اها صحيح هوندي هئي ته پاڻ سڳورا ﷺ ان کي نه ٿاريندا هئا. پاڻ سڳورن ﷺ نه ڪڏهن ڪنهن خادم ۽ غلام کي ماريو ۽ نه ئي ڪڏهن پنهنجي ڪنهن گهر واريءَ کي مار ڏني. گهر وارن سان خوش ٿي ۽ مرڪي ملندا هئا. صبح، شام گهروارين ڏانهن چڪر لڳائيندا هئا ۽ انهن کي پاڻ سلام ڪندا هئا، گهر جي سار سنڀال ۽ گهري پاتين جي ضرورتن جو لحاظ رکندا هئا. گهر آيل عورتن جا شرعي مسئلا ٻڌندا هئا ۽ نهايت ئي فهميده نموني ۽ سمجهائين سان کين ديني مسئلا سمجهائيندا هئا. پنهنجين گهر وارين کي پاڻ سان گڏ جنگين تي وٺي ويندا هئا ۽ انهن کي پاڻ سان گڏ حج پڻ ادا ڪرايائون.

حضرت عائشه رضيا عنها فرمائي ٿي ته پاڻ سڳورا ﷺ جڏهن غزوه حنين يا غزوه تبوك کان واپس آيا ته جاري ۾ کين هڪ رانديڪي تي نظر پئي. پاڻ سڳورن ﷺ فرمايو: اي عائشه! هيءَ ڇا آهي؟ مون عرض ڪيو: هي راند جي گڏي آهي. ان جي وچ تي گهوڙو هو، جنهن کي به پر هئا، پاڻ سڳورن فرمايو: اڙي گهوڙي کي پر؟ آءٌ عرض ڪيو: اي الله جا رسول ﷺ ڇا اوهين نه ٻڌو آهي ته حضرت سليمان عليه السلام جي گهوڙي کي پر هئا، حضرت عائشه رضيا عنها فرمائي ٿي ته، ان تي پاڻ سڳورن ﷺ کي ڪل اچي وئي تان جو پاڻ سڳورن ﷺ جا ڏند مبارڪ ظاهر ٿيڻ لڳا. (ابوداؤد 112/2)

جڏهن پاڻ سڳورا ﷺ ڪنهن سفر تي روانا ٿيندا هئا ته گهروارين جي دلجوئيءَ جي لاءِ گهروارين جا ڪٿا وجهندا هئا. پنهنجين گهروارين کي خوش رکڻ جي لاءِ انهن



ڪي عشاء کان پوءِ قضا ۽ واقعا ٻڌائيندا هئا، اهي قضا ۽ واقعا نصيحت ۽ حڪمت تي مشتمل هوندا هئا.

گهروارين سان رلي ملي ويندا هئا ۽ گهر جي هر ڪم ۾ انهن جو هٿ وٺائيندا هئا. حضرت عائشه رضي الله عنها فرمائي ٿي ته پاڻ سڳورا عليه السلام ڪپڙا سبي ويندا هئا. جتي گندي ويندا هئا ۽ گهر ۾ عام انسان جيڪي ڪم ڪندو آهي پاڻ سڳورا عليه السلام اهي به اهي سمورا ڪم سرانجام ڏيندا هئا.

هڪ ٻي روايت ۾ آهي ته، پاڻ سڳورا عليه السلام پنهنجي گهروارن جي لاءِ پاڻيءَ جا دلا پري ايندا هئا ۽ پنهنجي بڪريءَ جو کير پاڻ ڏهندا هئا. هي هيو پاڻ سڳورا عليه السلام جي گهر ڀاتين سان رويو، ڪردار، اخلاق ۽ سيرت. جيتوڻيڪ پاڻ سڳورا عليه السلام الله جا پيارا نبي هئا، امت جي اتباع واري حيثيت سان سندن سڀني گهروارين کي پاڻ سڳورا عليه السلام جي هر حڪم جو اتباع ڪرڻو هو، پر پوءِ پاڻ سڳورا عليه السلام انهن جي دلجوئيءَ جي لاءِ انهن ۾ قرح اندازي ڪن ٿا، انهن سان ڪل يوگ ۽ خوش طبعي ڪن ٿا ۽ انهن سان هر ڪم ۾ هٿ وٺائين ٿا. جيڪڏهن اڄ جو معاشرو پاڻ سڳورا عليه السلام جي ان سيرت تي هلي پوي ۽ پنهنجي گهر ڀاتين سان، پٽن سان، نياڻين سان ۽ گهر وارين سان دوستائو رويو رکي هلي ته گهرن جي ماحول ۾ محبتن الفتن جا ڪيترا رنگ اڀري پون. ۽ هي گهرو معاشرو جنت جو ٽڪرو بڻجي سگهي ٿو.

رشتيدارن / مائٽن سان پاڻ سڳورا جو رويو

اسلام متن مائٽن ۽ رشتيدارن سان سهڻي سلوڪ جي حڪم ڪري ٿو، جنهن کي صلءِ رحمي چيو وڃي ٿو. رحمت للعالمين عليه السلام جن جي اخلاقي تعليم ۾ جنهن شيءِ کي سڀ کان وڌيڪ زور ڏنو ويو آهي، اها آهي صلءِ رحمي، مائٽن ۽ عام انسانن جي حقن جي پاسداري. قرآن مجيد ۾ ڪيترن ئي جڳهن تي رشتيدارن، متن مائٽن ۽ عام انسانن جي حقن جي طرف توجه ڏياريو ويو آهي. ۽ اهو ڪنهن تي احسان نه بلڪ ان جو حق قرار ڏنو ويو آهي. مثال طور تي قرآن مجيد ۾ آهي:

- (1) **وَإِذِ ذَا الْقُرْبَىٰ حَقَّهُ** (الاسراء: 26) ۽ پنهنجي مائٽ کي سندس حق ڏي.
- (2) **فَأْتِ ذَا الْقُرْبَىٰ حَقَّهُ** (الروم: 38) پوءِ مائٽيءَ واري کي سندس حق ڏي.
- (3) **وَإِذِ الْبَالِ عَلَىٰ حَبِّهِ ذَوَى الْقُرْبَىٰ** (البقره: 177) ۽ الله سان محبت ڪري رشتيدارن کي مال ڏيو.

(4) **قُلْ مَا أَنْفَقْتُمْ مِنْ خَيْرٍ فَلِلَّهِ وَاللَّيْلِ وَالنَّجْمِ** (البقره: 215) (ڪين چئو ته جيڪو مال خرچ ڪريو سو ماءُ پيءُ ۽ ويجهن مائٽن لاءِ آهي.

پاڻ سڳورا عليه السلام جيتوڻيڪ پوري انسانيت لاءِ رحمت هئا، پر ان رحمت جي شروعات متن مائٽن کان ڪن ٿا.



دعوت اسلام جي وقت پاڻ سڳورا عليه السلام پنهنجي پوري خاندان ۽ قبيلي کي گڏ ڪن ٿا. ۽ انهن کي هن انداز ۾ مخاطب ٿين ٿا: يا معشر قريبن يا معشر: بني عبد مناف! يا معشر بني قصي يا معشر عبد الكعب. ان آواز تي مڪي جا قريش گڏ ٿي وڃن ٿا ۽ انهن کي اسلام جي دعوت ڏين ٿا. اسلام ۽ توحيد واري دعوت تي جيتوڻيڪ متن مائٽن ۽ رشتيدارن پاڻ سڳورا عليه السلام کي تڪليفون پهچايون، مسلمانن سان قطع تعلقات ڪيائون، ڪين شهر ڇڏڻ ۽ هجرت ڪرڻ تي مجبور ڪيائون پر پوءِ به پاڻ سڳورا عليه السلام انهن کان انتقام نه ورتو ۽ انهن کي معاف ڪري ڇڏيائون.

پاڻ سڳورا عليه السلام هر موقعي تي پنهنجن جو لحاظ رکندا هئا ۽ انهن جي ديني تربيت ڪندا هئا. ۽ انهن کي نيڪيءَ جي ترغيب ڏيندا هئا. پاڻ سڳورا عليه السلام جيڪڏهن ڪنهن مت مائٽ ۽ رشتيدار ۾ ڪا خرابي ڏسندا هئا ته خير خواهيءَ جي بنياد تي نهايت ان کي اتي جو اتي درست ڪري ڇڏيندا هئا.

اڄ ڪله ڏٺو وڃي ته اسان جو هر مبلغ ۽ داعي پنهنجن ۾ تبليغ ڪرڻ کان لهرائيندو آهي. هو ٻاهر نه وڏو مبلغ ۽ داعي هوندو آهي ۽ پنهنجن گهر وارين ۽ عزيزن ۾ ڪنهن به قسم جي تبليغ نه ڪندو آهي. ان جو هڪ سبب هيءُ آهي ته، اڄ جو داعي پنهنجي زبان سان ته اسلام ۽ حق جي دعوت ڏئي ٿو، پر هو پاڻ پنهنجي عملي زندگيءَ ۾ بهتري پيدا نه ٿو ڪري سگهي ۽ مثالي انسان نٿو بڻجي سگهي. ان ڪري هو ان لڄ ۽ شرم کان پنهنجن ۾ ڪا حق جي ڳالهه ڪري نٿو سگهي. ٻاهر جا ماڻهو هن جا واقف ۽ ان جي ڪرتوتن کان آگاهه نٿا هجن، تنهن ڪري هو ٻاهر وڏي طمراق سان پنهنجي ڳالهه ڪري سگهي ٿو ۽ پنهنجو ڏاڪو ڄمائي سگهي ٿو. اهڙي قسم جي تبليغ پنهنجي هوس ۽ شوق جي پيروي ته ٿي سگهي ٿي، پر اسلام جي حقيقي تبليغ ٿي نٿي سگهي. ان بابت ٿي ته چيو ويو آهي:

يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ ﴿٢٥﴾

كَبُرَ مَقْتًا عِنْدَ اللَّهِ أَنْ تَقُولُوا مَا لَا تَفْعَلُونَ ﴿٢٥﴾ (ص: 2-3)

اي ايمان وارو! اهڙي ڳالهه چو ٿا چئو، جا نٿا ڪريو، جيڪي اوهين (پاڻ عملاً) نٿا ڪريو سا ڳالهه چوڻ الله وٽ وڏي ڪاوڙ جي ڳالهه آهي.

اسلام جي حقيقي تبليغ اها ئي آهي جيڪا پنهنجي ڪردار جي ذريعي ڪئي وڃي. ۽ زبان کي پنهنجي عمل جي ذريعي سگهارو بڻائي استعمال ڪيو وڃي. اهڙي تبليغ جي شروعات پنهنجن متن مائٽن ۽ ويجهن مائٽن کان ٿيندي. عمل ۽ ڪردار کان وانجهي بد ڪردار ماڻهو اهڙي قسم جي تبليغ جو تصور به نٿا ڪري سگهن.

دعوت ۽ تبليغ جي سلسلي ۾ به اسان کي پاڻ سڳورا عليه السلام جي ”اسوه حسنه“ تي عمل ڪرڻو پوندو. پنهنجو ڪردار ۽ قبلو درست ڪرڻو پوندو، پوءِ ڏسو ته ڪيئن لشڪرن جا لشڪر اسلام ۾ داخل ٿي وڃن ٿا ۽ ڪيئن نه اسان جي دعوت ۽ تبليغ مؤثر ٿئي ٿي.



شخصيت جي تعمير ۽ اسلام

انسان جي زندگيءَ جو مقصد شخصيت جي تعمير (ان کي سنوارڻ، سڌارڻ) ۽ ان کي صحيح اصولن، عقيدن سان مستحڪم ۽ منضبط ڪرڻ آهي.

حياتي جيئن ڪروڙين سالن جي مرحلن مان گذرندي خبر ناهي ڪيترين پوشاڪن ۾ رقص ڪيو آهي تيئن ان جي اڳيان ابد تائين پڪڙيل مختلف امڪانن جون صورتون موجود آهن ۽ ”انسان“ انهن پنهنجي مرحلن جي وچ ۾ هڪ نهايت مختصر پر گڏوگڏ نازڪ ۽ ان سلسلي جي زنجير جي اهم ڪڙي آهي.

اربن ڪرين جي گذريل ڪائناتي زندگيءَ، وري ايشن ابد تائين وسيع امڪان رکندڙ حياتيءَ جي مقابلي ۾ هڪ انساني فرد جي سن ستر سالن جي زندگيءَ جي اها ئي حيثيت آهي جا پوري انساني زندگيءَ ۾ هڪ سيڪنڊ جي ڪروڙين حصي جي هوندي آهي. بلڪ ان کان به تمام گهڻي گهٽ. (حقيقت ۾ هيءَ سمجهاڻ لاءِ تمثيل آهي، نه ته پلا ”محدود“ کي ”غير مختصر“ سان ڪا نسبت يا جوڙ ٿي سگهي ٿي) پر هن ننڍڙي حصي جي اهميت کي ڏسو ته هن جي ڪردار ۽ اطوار سان مرتب ٿيندڙ نتيجن تي هميشه جي زندگي جو فيصلو ۽ ڪاميابي ۽ ناڪاميءَ جو دارومدار آهي. گذريل ڪروڙين سالن جي مرحلن مان گذري ڪري زندگيءَ کي جيڪي ڪجهه وراثت ۾ مليل هوندو آهي ۽ ماحول جي اثرن جي صورت ۾ ان کي جيڪي ڪجهه حاصل ٿيندو آهي، ”انساني مرحلو“ ان جي تظهير ۽ تشبيت يا دوار جي لاءِ هوندو آهي ته جيئن هن حاصل ڪيل ورثي ۾ شامل نقصانڪار ۽ تخريبي اثرن کي ختم ڪيو وڃي ۽ مفيد ۽ تعميري اثرن کي پختو ۽ مضبوط ڪيو وڃي. اسان جي زبان ۾ پهرئين عمل جو نالو تقويٰ ۽ ٻئي کي احسان چئبو آهي ۽ شخصيت جي تعمير انهن پنهنجي عملن سان جڙي ٿي.

پر تظهير (چنڊ چاڻ ڪرڻ) ۽ تشبيت ۽ دوار جو هيءُ عمل ڪهڙيءَ طرح پنهنجي مقصد جي مطابق شڪل ۽ صورت وٺندو؟ اها ڪيئن خبر پوي ته هيءُ شيءِ مفيد ۽ سٺي آهي، ان کي باقي رکيو وڃي ۽ هيءُ شيءِ خراب ۽ بي ڪار آهي، ان کي ڪڍيو وڃي؟ ۽ وري جيڪڏهن خبر پئجي به وڃي ته پوءِ اها قوت ڪٿان حاصل ڪجي جنهن سان نقصان وارين شين کي ختم ڪيو وڃي ۽ فائدي وارين شين کي باقي رکيو وڃي؟

پر انساني تاريخ جو تجربو ۽ مشاهدو ٻڌائي ٿو ته ٻين مرحلن وانگر هن مرحلي جي به تمام ضروري شين جو قدرت جي طرفان انتظام ڪيو ويو آهي. بلڪ يقيناً اهڙو انتظام قدرت جي طرفان انسان ذات کي ابتدا کان ئي عطا ڪيو ويو آهي. جيئن قرآن مجيد ۾ ٻڌايل آهي ته: ”هر انسان جي اندر الله تبارڪ و تعاليٰ پنهنجي روح منجهان ڦوڪي ڇڏيو آهي.“ (الحجر: 29)



جنهن جي ذريعي انسان کي اهڙي روشني عطا ڪئي وئي آهي جنهن سان اهو ماحول جي اثرن ۽ وراثت ۾ شامل نقصانڪار ۽ مفيد شين ۾ فرق ڪرڻ جي صلاحيت رکي ٿو ۽ ان جي ذريعي ان کي اهڙي قوت عطا ڪئي وئي آهي جنهن سان نفعي وارين شين کي باقي ۽ نقصان وارين شين کي ختم ڪيو وڃي ٿو.

”پر شرط اهو آهي ته انسان پنهنجي روح کي سنڀالي رکي (ان کي ماحول جي آلودگين کان محفوظ رکي) ۽ ان کان ڪم وٺي.“ (الشمس: 9-10)

هي سڀ جزوي روح هڪ ڪائناتي نظام هيٺ حق تعاليٰ جي ”روح ڪلي“ سان جڙيل آهن ۽ انهن کي ان کان هر وقت فيض ملي ٿو. جنهن سان انسان تعميري ۽ تخريبي شين ۾ فرق به ڪري سگهي ٿو ۽ ان کي پنهنجي آزاديءَ سان اپنائڻ ۽ رد ڪرڻ جي قوت به حاصل ٿئي ٿي.

وري روح جي مدد لاءِ عقل آهي، جيڪو روح جي فڪرن ۽ نظرين کي دليل ۽ برهان جي قوت سان مستحڪم ڪري ٿو ۽ انهن فڪرن ۽ نظرين کي عملي پوشاڪ پارائڻ لاءِ حڪمت سان رستو به منتخب ڪري ٿو.

هاڻي وري سوال اهو ٿو پيدا ٿئي ته شخصيت جي تعمير جو هي عمل انفرادي طور تي سرانجام ڏبو يا اجتماعي طور تي؟ جيستائين انسان جي اندروني ڪشمڪش ۽ چڪتاڻ جو تعلق آهي، جيڪو ڪن شين کي وٺڻ ۽ ڪن کي ڇڏڻ جي سلسلي ۾ پيش اچي ٿو، اهو نه صرف هڪ انفرادي عمل آهي بلڪ ان جي ذهني تجربي ۾ ٻيو ڪو هن جو شريڪ به نٿو ٿي سگهي. ”ڪو به بار ڪئنڊڙ ٻئي جو بار نٿو ڪئي.“ (الانعام: 164)

۽ ”نه ئي وري ڪير بار ڪٿڻ کان بچي سگهي ٿو.“ (الزلزال: 7-8)

هڪ طرف تاريخ کان ورثي ۾ مليل ۽ ماحول جا زميني اثر آهن جيڪي انسان کي هيٺ يعني حيواني زندگيءَ ڏانهن ڇڪن ٿا ۽ ٻئي طرفان روح ڪلي جا انوار ۽ تجلبيون آهن جيڪي سندس روح تي وسنديون رهن ٿيون. اهي هن کي بلندي جي طرف وٺي وڃڻ گهرن ٿيون. هي انسان هنن پنهنجي ڪشمڪش ۽ چڪتاڻ جو ميدان آهي ۽ هيءُ ڪشمڪش هڪ انفرادي شيءِ آهي. پر هيئن چئي سگهجي ٿو ته ٻيا هن جا شريڪ ته نٿا ٿي سگهن، پر هڪ ٻئي لحاظ کان ان جا معاون ۽ مددگار بڻجي سگهن ٿا.

پر جيئن ته انسان طبعي لحاظ کان هڪ ٻئي سان گڏجي رهڻ وارو حيوان آهي، تنهن ڪري فرد ۽ معاشره لازماً ۽ ملزوم آهن. افراد پنهنجو اثر معاشري تي وجهندا آهن، ڇو ته ”معاشره فردن جي ترڪيبي جوڙجڪ جو نالو آهي.“ ۽ وري معاشري جو اثر فردن تي پوندو آهي، جيئن چيو ويندو آهي ته جهڙو ديس تهڙو ويس.

ڇاڪاڻ ته عام طور تي گهڻا انسان معاشري جي وهڪري ۾ لڙهي ويندا آهن. خاص ڪري نوجوان ۽ ٻار پنهنجي ماحول کان جلد متاثر ٿيندا آهن.

تنهن ڪري جيڪڏهن معاشره سٺن اخلاقن سان سنواريل هوندو ۽ فطري اصولن تي قائم هوندو ته ان جي گود ۾ پلجندڙ فرد کي پنهنجي شخصيت جي سنوارڻ ۾ آساني پيدا



ٿيندي پر جيڪڏهن ان جي ابتڙ معاشرو فتنن ۽ فساد جو ڳڙھ هوندو ته ان ۾ پلجندڙ فرد به ان رنگ ۾ رنگجي پوندا.

ان کان سواءِ معاشرو فردن لاءِ تربيت گاهه به آهي ته انفرادي اخلاق جي ڪسوٽي ۽ ان لاءِ معيار به. (چاڪاڻ ته ڪنهن به انسان کي ڀلو يا برو ڇوڻ هن بنياد تي هوندو آهي ته ان مان معاشري کي فائدو پهچي ٿو يا نقصان) تنهن ڪري سماج کان الڳ ٿي ڪري پنهنجي شخصيت جي تعمير ڪرڻ، ايئن آهي جيئن پاڻي کان ٻاهر ترڻ جو سڪڻ ان سان گڏوگڏ شخصيت جي تعمير لاءِ هڪ گڏيل پروگرام جو هجڻ ضروري آهي جيڪو اصولن، ضابطن ۽ قاعدن هيٺ مرتب ڪري منشور جي حيثيت رکندو هجي. جنهن جي ذريعي معاشري ۾ فردن ۾ اتفاق ۽ اتحاد پيدا ڪجي ۽ هڪ نظر و ضبط سان انهن جي نشوونما به ٿيندي رهي. ٻي صورت ۾ انفرادي عمل ۽ مختلف النوع ڪوششون ڪي خاطر خواه نتيجا نه ڏئي سگهنديون آهن ۽ گڏوگڏ انفرادي عمل ۾ ڪيترا انسان ته غفلت جو شڪار رهندا آهن، ته ڪي وري تڪليفن ۽ مشقتن جي ور چڙهي سست ۽ ڪاهل بڻجي پوندا آهن، ته ڪي وري ڀٽڪي ويندا آهن. تنهن ڪري اجتماعي ۽ گڏيل پروگرام فردن جي حوصله افزائي ڪري سندن عملي جذبي کي هر وقت متحرڪ رکي ٿو.

پر شخصيت جي تعمير جو پروگرام مرتب ڪرڻ ڪو آسان ڪم نه آهي. اهو پروگرام اهڙو هئڻ گهرجي جو ان ۾ فرد ۽ معاشري ٻنهي جي نشوونما جي، حالتن ۽ سماجي تبديلين مطابق مسلسل گنجائش هجي. اهو پروگرام اهڙو ته متوازن ۽ معتدل هجي جو فرد ۽ معاشري جي صحيح انداز ۾ تعمير ۽ ترقي جو ضامن هجي. انفرادي ڪردار جي تعمير اهڙي نه هجي جو اجتماعي ڪردار ۽ ان جي ترقي خطري ۾ پئجي وڃي ۽ نه ئي وري فردن کي ايترو مستحڪم ۽ مضبوط ۽ طاقتور ڪيو وڃي جو معاشري ۾ نراج ۽ انارڪي پکڙجي وڃي. نه ئي وري اجتماعيت تي ايترو زور هجي جو فرد جي شخصيت ان ۾ گم ٿي پنهنجو وجود ٽي ختم ڪري ڇڏي نه آزاديءَ سان سوچي سگهي ۽ نه ئي وري پنهنجي سوچ وڃار سان ڪڍيل نتيجن تي عمل ڪري سگهي.

جيئن ته انسان روح، عقل ۽ بدن ٽنهي جو مجموعو آهي، تنهن ڪري شخصيت جي تعمير جو صحيح پروگرام اهو ئي ٿي سگهي ٿو جنهن ۾ روح، عقل ۽ بدن ٽنهي جي تقاضائن جو پورو لحاظ رکيو وڃي. اهو پروگرام متوازن ۽ معتدل هجي، اهڙو نه هجي جو جنهن ۾ رڳو بدني ضرورتن تي زور ڏنو وڃي. نتيجي ۾ انسان جو عقل ٿلهو متارو ۽ روح ٺهل ٿي وڃي.

نه ئي وري اهڙو هجي جنهن ۾ رڳو عقل کي اهميت ڏني وڃي جو (انسان رڳو مناظرن، جهيڙن جهٽن ۽ چالبازين ۾ پيو وقت گذاري. بي مقصد بحث ڪري صرف ذهني عياشيءَ جون پيو محفلون سجائي ۽ انهن کي ئي زندگيءَ جو مقصد سمجهي ڪري پنهنجي عملي قوتن جي صحيح نشوونما نه ڪري پنهنجي شخصيت کي تباھ ڪري ڇڏي. يقيناً صرف ذهني عياشي جي تسڪين لاءِ پيدا ڪيل بحث انسان جي عملي قوتن ۾ ڪو به تحرڪ پيدا نه ڪري سگهندا آهن. نتيجي ۾ انسان جي عملي زندگي بهترين طريقي سان



سينگار جي نه سگهندي آهي. نه ئي وري اهو پروگرام اهڙو هجي جنهن ۾ رڳو انسان روحاني ڪيفيت ۾ ٻڏي وڃي جو سندس علم ۽ عمل جون قوتون ختم ٿي وڃن، محض ”ديوانگي“ واري زندگي گذاري جنهن ۾ نه دنيا جي معاملن جو شعور هجي ۽ نه ئي وري ڪم ڪرڻ جو ڪو جذبو“.

تنهن ڪري صحيح پروگرام لاءِ ضروري آهي ته ان ۾ اهي ٽئي گڏ ڪئي هلجن ۽ انهن ۾ اهڙو ته توازن هجي جو هڪ جون گهرجون ٻئي لاءِ تنگيءَ جون سبب نه بڻجن.

چاڪاڻ ته جيستائين انسان جون بنيادي ضرورتون (ڪاڻڻ پيئڻ، پهرڻ ۽ رهڻ) صحيح طريقي سان پوريون نه ٿينديون تيستائين اهو انسان ڪنهن وڏي مقام تائين رسائي حاصل نه ڪري سگهندو. تنهن ڪري انسان جي بنيادي ضرورتن کي نظر انداز ڪندڙ پروگرام معاشري کي گهربل نتيجا نٿو ڏئي سگهي.

ائين الله تعاليٰ انسان کي ”ملڪي نور“. عقل عطا ڪيو آهي. تنهن ڪري انسان جي طبيعت اهڙي رکي وئي آهي ته جيستائين ڪاشي انسان جي عقل سان بيت نه ڪاٽيندي تيستائين ان تي عمل ڪرڻ انسان لاءِ مشڪل ٿي پوندو آهي. ڪائنات جي تبديلين ۾ غور ڪري نتيجا حاصل ڪرڻ ۽ انهن جي روشني ۾ لائح عمل تيار ڪرڻ ۽ ٻين جي تجربن جي روشني ۾ حالتن جو جائزو وٺي ڪري غلط ۽ صحيح ۾ نڪيڙ ڪرڻ ته جيئن تعميري مثبت ڪردارن سان معاشري کي سنواريو وڃي، انسان جي نوعي خاصيت آهي ۽ اها ئي شيءِ انسان کي ٻين کان جدا ڪري ٿي. نڪيڙ ۽ تميز جو عمل عقل جي پيداوار آهي. تنهن ڪري عقلي ۽ شعوري غذا نه ملڻ ڪري انسان مثل حيوان آهي. ۽ آخر ۾ روح يا جوهر. حقيقت ۾ اصل انسان روح ئي آهي. روحاني غذا کانسواءِ شخصيت جي تعمير ناممڪن آهي. تنهن ڪري تهذيب، تشبث يا اپنائڻ ۽ رد ڪرڻ جو عمل جيڪو زندگيءَ جو مقصد آهي، صرف ان صورت ۾ پنهنجو مطلب حاصل ڪري سگهي ٿو، نه صرف حاصل ڪري سگهي ٿو بلڪ آسانيءَ سان سرانجام به ڏئي سگهجي ٿو جڏهن روح کي خوراڪ ڏني وڃي. ان ڏئي کي هر وقت خدا جي ياد جي تيل سان چمڪائي ڪري رکجي. ان کي نفساني خواهشن ۽ هوس جي دڙ کان پاڪ ۽ صاف رکجي. (الشمس: 9-10) ته جيئن روح الله جي رنگ ۾ رنگجي وڃي ۽ الله جي رنگ کان وڌيڪ بهتر ڪهڙو رنگ آهي. (البقره: 138)

جڏهن روح الله جي رنگ ۾ رنگجي وڃي ٿو ته ان پاڙ مان نڪرندڙ عمل جا سلا ۽ ميوا نه صرف خوبصورت هوندا آهن بلڪ اهي خوش ذاتي وارا به هوندا آهن.

”ڪردار، شخصيت جو اظهار آهي.“ يعني مستحڪم شخصيت ئي اعليٰ اخلاق جو مظهر آهي.

اعليٰ ڪردار، بهترين عادت جي ترتيب ۽ تسلسل جو پيو نالو آهي. اهڙا ڪردار هڪ ڏينهن ۾ پيدا نه ٿيندا بلڪ انهن لاءِ باقاعده پروگرام ۽ مسلسل شعوري جدوجهد ڪرڻ ضروري هوندي آهي.



اعليٰ ڪردار جون پاڙون روح جي اونهائي ۾ ٿيل هونديون آهن. انهن جي آبياري عقل جي پاڻي سان ڪئي ويندي آهي ۽ انهن جي ثمر مان معاشرو هر وقت پيو فائدو وٺندو آهي. (چاهي اهو شعوري هجي يا لاشعوري)

ان جي ابتڙ ڪمزور ڪردار ۾ سفلي جذبات غالب هوندا آهن. ان جون پاڙون زمين جي مٿاڇري تي هونديون آهن. انهن ۾ پختگي ۽ خود اعتمادِيءَ جو فقدان هوندو آهي. ”سطحي پڻو“ ۽ غفلت سندن شيوو هوندي آهي. حرص ۽ هوس جون طوفاني آنديون انهن کي پيون گهمائينديون رهنديون آهن ۽ انهن کي ڪو به ٽڪاءُ نه هوندو آهي. اهي نشوونما نه هجڻ ڪري وڏي ويجهي نه سگهندا آهن، يعني معاشري کي ڪو به فائدو نه ڏئي سگهندا آهن. جيڪڏهن ڪجهه عمل جو ميرو ڏين به، ته به اهو اهڙو ته ڪڙو ۽ ڪسيلو هوندو جو چڪيندڙ جو ڏاڻو ٿي ڦيرائي ڇڏيندو (يعني فائدي جي جڳهه تي ويتر نقصان وارو ثابت ٿيندو).

ڪردار جو سرچشمو عقيدا آهن ۽ ان جو مظهر عادتون ۽ اطوار.

جيستائين عقيدا صحيح نه هوندا تيستائين عادتون ۽ اطوار به صحيح نه ٿي سگهندا. نظرين ۽ فڪرن جي تبديليءَ سان ئي عملن ۾ انقلاب پيدا ٿيندو آهي. تنهن ڪري شخصيت جي تعمير ۽ تشڪيل لاءِ هڪ صحيح فڪر ۽ نظريي جي ضرورت آهي. مختصر لفظن ۾ ته مقصد حيات لاءِ فلسفه حيات ضروري آهي.

جن ماڻهن وٽ ڪو به فڪر يا نظريو نه هوندو آهي يا ان کي تسليم ڪندڙ نه هوندا آهن، اهي سمجهندا آهن ته هيءَ دنيا ڪيل ۽ تماشو آهي، بس راند روند جو ميدان آهي. اهڙا ماڻهو حيواني جذبن ۽ نفساني خواهشن ۾ جڪڙجي ويندا آهن. اهڙا ماڻهو جلدي ۽ حاضر نفعي جا پوڄاري بڻجي ويندا آهن. جتي سندن ڪو ذاتي غرض يا نفعو نظر ايندو اوڏانهن لڙهي پوندا. ڏاڍي جي خوشامد ڪندا ۽ لاچار، ڪمزور ۽ غريب تي پيا ظلم ڪندا. رڳو پيسي جي هوس هوندين. ناجائز ۽ حرام طريقي سان مال ملڪيت حاصل ڪرڻ ۾ رڌل هوندا. رشوت وٺڻ ۾ جهجهڪ ٿي نه ٿيندين. وياح کي پنهنجو پسنديدو ڪاروبار بنائون وينا هوندا. ۽ جيڪڏهن اڃا وڌيڪ نر هوندو ته ٻين جو مال هڙپ ڪرڻ يا ڪسڻ ۾ به دير نه ڪندو. جنسي جذبو هر وقت سندس ذهن تي سوار هوندو آهي. نه صرف ايترو، بلڪ اهڙو انسان بزدل ٿي ويندو آهي. پوءِ حق ڳالهه ڪرڻ ۽ ان تي عمل ڪرڻ جي جذبي کان به محروم رهجي ويندو آهي.

اهڙن ماڻهن جي گهڻائي معاشري کي فتنن ۽ فساد جو ڳڙه بڻائي ڇڏيندي آهي. پوءِ اهڙي معاشري ۾ نه ڪنهن جي جان، مال ۽ عزت محفوظ رهندي آهي ۽ نه ئي وري ڪو معاشرو صحيح ترقي ڪري سگهندو آهي.

اهڙن عقيدن وارا ماڻهو قرآن پاڪ جي اصطلاح ۾ ڪافر چيا ويندا آهن، سندن نڪاڻو جهنم آهي ۽ اهي ان ۾ هميشه رهندا. پر ان جي ابتڙ اسلام انسان کي هڪ مقصد ڏئي ٿو ۽ هڪ فلسفو ۽ زندگيءَ جو دستور عطا ڪري ٿو. ڪائنات ۽ انسان جي متعلق مقصديت ۽ حڪمت جي فڪر کي بيش ڪري انسان ۾ احساس خودي ۽ ذميداريءَ جي



احساس کي پيدا ٿو ڪري ۽ ان سان گڏ ڪائنات ۽ انساني حياتيءَ جي پڄاڻي يا ”اجل اچڻ“ جو فڪر ڏئي ڪري انسان جي عملي قوتن کي متحرڪ ڪري ٿو.

ديني ۽ لاديني تصور حيات ۾ بنيادي فرق هي آهي ته ديني تصور ۾ انسان پنهنجو پاڻ کي هڪ خدا تعاليٰ جي ذات سان ڳنڍي ٿو. يعني زندگيءَ جي تسلسل جي عقيدن ۽ عملن جي طبعي نتيجن جي نظريي کي پنهنجي زندگيءَ جو محور بڻائي هڪ مقصد ڏانهن ارتقائي وڪون ڪڻندو وڃي ٿو.

لا ديني تصور حيات، انساني زندگي کي بس ڪجهه ڏينهن تائين محدود ٿو رکي. ان وٽ ڪاميابي ۽ فلاح جو معيار دولت، مرتبو، عيش و عشرت آهي. اهو ئي سبب آهي جو هن فڪر جا پوئلڳ روپيا ۽ دولت گڏ ڪرڻ، جسماني ضرورتن ۽ حيواني لذتن جي پويان ڊوڙندڙ ۽ ٻين جي حقن تي قبضو ڪندڙ هوندا آهن. اهي ماڻهو معاشري جي فساد جي جڙ هوندا آهن. اهڙا ماڻهو هڪ ”زندھ لاش“ وانگر آهن جو پاڻ به پيو سڪندو ۽ سڙندو رهندو آهي ۽ پنهنجي چوڌاري به ڏپ ۽ گندگي پيو پکيڙيندو رهندو آهي.

ديني فلسفي جو مطلب هي آهي ته ماڻهو خود غرضي ۽ ذاتي مفاد کان پاڻ کي متانهون ڪري هڪ خالق جي رفاقت سان پاڻ کي ڳنڍي ڇڏي ۽ ان جي اڳيان جوابده ٿيڻ جو جذبو هر وقت اندر ۾ بيدار رهي.

ٻين لفظن ۾ ته لاديني تصور تنگ نظري ۽ خود غرضي جي بچ کي دل جي دنيا ۾ ڦٽائي ٿو. جنهن جي نتيجي ۾ انسان جا عمل ۽ ڪم خراب ٿي پون ٿا. پوءِ اهي جراثيم هڪ بائي مرض جيان پوري معاشري جي انسانن ۾ پيهي ويندا آهن.

جيئن ته هر شخص ۽ هر گروه جو ذاتي مفاد، عام طور تي ٻين کان مختلف ٿيندو آهي، تنهن ڪري ان جو نتيجو، معاشري ۾ جهيٽن جهيٽن، فتنن فسادن ۽ اخلاقي انارڪي ۽ انتشار جي صورت ۾ ظاهر ٿيندو آهي. نتيجي ۾ ملڪ تباهيءَ جي ڪناري تي وڃي پهچندو آهي. ڇو ته حالتون هميشه هڪجهڙيون نه رهنديون آهن.

جيستائين ڌن ۽ دولت خوب ملي ٿي، سمنڊ صاف آهي. آسمان صاف آهي، هوائون موافق رخ ۾ سفر ڪري رهيون آهن ته ماڻهو خوب موجن ۽ مستين ۾ هوندو، پر ان جي ابتڙ جيڪڏهن سمنڊ ۾ طوفان اچي ويو. تيز لهرن جو سلسلو شروع ٿي ويو، هوائون مخالف طرف گهلڻ لڳن پوءِ ته ان ماڻهو جي حالت اهڙي وقت ۾ رحم و ڪرم جو ڳي ٿي پوندي آهي.

جڏهن ماڻهوءَ جون خواهشون ۽ حسرتون پوريون نٿيون ٿين ته ان وقت اهو هڪ وحشي درندي وانگي ظلم ۽ ڏاڍي تي لهي پوندو آهي ۽ ان جي اجتماعي شڪل ڏاڍي خوفناڪ بڻجي پوندي آهي. پر جيڪڏهن ماڻهوءَ جو دنيا واري حياتي مقصد ٿي نه هوندي ته اهو پريشان ٿي نه ٿيندو. ۽ جيڪڏهن وقتي مصيبتن منهن به ڪڍيو ته به الله جي رحمت ۾ اميد جي رسيءَ کي مضبوط جهلي ڪري ٻين جي حقن تي ڏاڙو نه هڻندو. ڇو ته الله تي ايمان صحيح تحفظ ڏئي ٿو.



ديني ۽ لادينني تصور حيات ۾ هڪ ٻيو به فرق آهي، جنهن کي نظرياتي طور تي شايد ڪڏهن به تسليم نه ڪيو وڃي پر بهرحال عملاً اهو ضرور نظر اچي ٿو. اهو آهي هڪ خدا کان وڌيڪ خدائن کي تسليم ڪرڻ.

ڪيترا ماڻهو زبان سان ته هڪ جو نالو وٺندا آهن پر پنهنجي عملي زندگي ۾ الله تعاليٰ جي حڪمن کي پاسي تي رکي ڪري پنهنجي نفس جا غلام بڻيل هوندا آهن ۽ ٻين جي خوشنودي حاصل ڪرڻ لاءِ الله جي حڪمن کان منهن موڙيندا رهندا آهن.

الله جي حڪمن ۾ جيڪڏهن پنهنجو ذاتي نفعو هوندو ته اوڏانهن ويندا پر جي ان ۾ ڪو ذاتي نقصان نظر ايندو ته آسانيءَ سان پنهنجو موقف تبديل ڪري ڇڏيندا. ڪڏهن الله جو حڪم مڃيندا ته ڪڏهن نفس جو. انهن جي باري ۾ آهي ته انهن پنهنجن خواهشن کي خدا بڻائي ڇڏيو. اهو حقيقت ۾ شرڪ آهي ۽ شرڪ جي باري ۾ آهي ته: ”ان کي خدا تعاليٰ ڪڏهن به معاف نه ٿو ڪري“ (النساء-48)

اصل ۾ شرڪ انسان جي شخصيت کي تقسيم ٿو ڪري ڇڏي. تنهن ڪري نه ان انسان جي تعمير ٿي سگهي ٿي ۽ نه ئي وري ڪو اهڙو انسان معاشري لاءِ سٺو ثابت ٿي سگهي ٿو.

قرآن پاڪ جي مطابق: ”شرڪ ڪندڙ جا سڀ عمل ضايع ٿي وڃن ٿا.“ (الزمر:65) تنهن ڪري صحيح ديني تصور هي آهي ته الله کي هڪ ڪري مڃجي ۽ هڪ جو ئي ٿي ڪري رهجي. ديني تصور جو نچوڙ به شيون آهن: (۱) الله تي ايمان ۽ آخرت تي يقين. الله تي ايمان سان زندگيءَ کي محور ۽ مقصد حاصل ٿئي ٿو. جنهن جي نتيجي ۾ انسان ڌڪا ۽ ٽاپا کائڻ کان بچي ڪري هڪ مضبوط رسي کي وڃي پڪڙي ٿو. ۽ (۲) ٻيو آخرت تي ايمان. يعني زندگيءَ جي تسلسل ۽ عملن جي نتيجن تي يقين. زندگيءَ جي تسلسل جو عقيدو انسان ۾ ابديت جي احساس کي پيدا ٿو ڪري ۽ عملن جي نتيجن جي عقيدو سان عملن ۾ قوت ۽ وزن پيدا ٿيندو آهي ۽ ماڻهو نفساني خواهشن جي اونڌاين کان بلڪل محفوظ رهندو آهي.

اهو ئي ”دين قيمر“، دين واصب ۽ دين حنيف آهي. هيءُ ئي العروه الوثقي آهي. اهو ئي اسلام آهي جنهن جو احساس هر شخص جي شعور ۾ رکيل آهي. تنهن ڪري ان کي دين فطرت به چيو ويندو آهي. جنهن جي يادگيريءَ لاءِ پيغمبر ايندا رهيا ۽ آخر ۾ پاڻ ڪريم صلي الله عليه وسلم ڪمال جي صورت ۾ ظاهر ٿيا. اها ئي بنيادي شيءِ آهي جنهن کانسواءِ نه انفرادي ڪردار جي تعمير ٿي سگهي ٿي ۽ نه ئي وري اجتماعي ڪردار - مستحڪم بڻجي سگهن ٿا.

هر پيغمبر پنهنجي معاشري جي ذهني صلاحيت مطابق انهن اصولن تي شخصيت جي نشو و نما ڪئي ۽ انهن جي بنياد تي پنهنجو اجتماعي پروگرام پيش ڪيو ۽ اهي پيغمبر پاڻ ان جا عملي نمونا هئا. نبي ڪريم صلي الله عليه وسلم جيئن ته نئين دور جي ابتدا ۾ جلوه گر ٿيا. (بلڪ حقيقت هي آهي ته پاڻ صلي الله عليه وسلم ئي نئين دور جي



دروازي کي کوليندڙ آهن. ڇو ته تجرباتي علم، جيڪو موجوده سائنس جو بنيادي اصول آهي، سڀ کان اڳ ۾ قرآن متعارف ڪرايو.

تنهن ڪري پاڻ صلي الله عليه وسلم نه صرف ”الدين“ جي بنيادي اصول توحيد تي زور ڏنو پر هڪ اهڙو پروگرام به پيش ڪيو جيڪو مختصر ۽ آسان هجڻ سان گڏوگڏ جامع به آهي. جنهن ۾ انفرادي ۽ اجتماعي ڪردار جو ڪو به پاسو ٻاهر ناهي. اهڙو ته متوازن آهي جو جنهن ۾ روح، عقل ۽ بدن تنهن جي گهرجن جو پورو جو پورو سامان صحيح طريقي ۽ ترتيب سان مهيا ڪيو ويو آهي. هي پروگرام اڄ جي سائنسي دور جي سمورين تقاضائن کي پورو ڪري ٿو يعني تجرباتي علم جي معيار تي پورو لهي ٿو ۽ سڌو سنئون عقل کي متاثر ڪري ٿو. هي پروگرام معاشري جي ننڍي کان ننڍي ۽ ابتدائي ضرورتن کي به سهڻي نموني پورو ڪري ٿو. ڪنهن رنگ، نسل يا جغرافيائي حد بندين ۾ محدود ناهي بلڪ هن ۾ پوري انسانيت جي تقاضائن کي سامهون رکي ڪري تجويز ڪيو ويو آهي ۽ سڀ کان وڌيڪ عجيب هيءُ ڳالهه ته اهڙو ته متوازن، جامع ۽ لڳڪڙدار جو آخر تائين انسانيت جو ساٿ ڏئي سگهي ٿو.

ان جي مختصر تصوير هيئن چئي سگهجي ٿي ته هن پروگرام ۾ هر نسل، قوم، توڙي رنگ واري انسان کي برابريءَ واري حيثيت حاصل آهي ۽ سندن بنيادي انساني حقن جي حفاظت جو مڪمل بندوبست آهي جنهن ڪري هو الله جي رنگ ۾ رنگجي وڃن ٿا. محبت ۽ مساوات جا جذبا فردن جي ڪردارن ۾ هر وقت زنده رهن ٿا. بحیثیت انسان کير به ڪنهن کان گهٽ نٿو رهي. فڪر، سوچ، قول ۽ عمل جي آزاديءَ جو علمبردار آهي. انسانن ۾ اعليٰ اخلاقي جذبن کي پيدا ڪندڙ آهي. معاشي ۽ سماجي عدل ان جو بنيادي حصو آهي. علم جي آزادي ۽ ان جي حصول لاءِ اتساهڻ تعليم ان جي آهي. جو اهم خبر ۽ اهم هيءُ ڳالهه ته زندگيءَ کان ڪٿي نٿو. بلڪ عمل ۽ همت تي زور ٿو ڏئي ۽ حڪم ٿو ڪري ته پنهنجن عملي صلاحيتن کي پنهنجي معاشري جي سنوارڻ ۽ سينگارڻ ۾ استعمال ڪيو.

۽ اهڙو ته متوازن جو نه اجتماعيت، انفراديت لاءِ رڪاوٽ بڻجي ۽ نه ئي وري انفراديت، اجتماعيت کي ڪو نقصان ڏئي سگهي. اهو بدني ضرورتن تي زور ڏئي انسان کي رڳو جانور بڻائي نٿو ڇڏي. ۽ نه ئي عقلي ڪاوشن کي ايترو طاقتور بڻائي ٿو جو روحاني زندگيءَ تي موت طاري ٿي وڃي. نه ئي وري روحاني ڪوششن ۾ حد کان وڌي وڃي جو عقل ۽ عمل جو ڀلو هٿ مان نڪري وڃي. نه قوميت، بين الاقواميت جي پاسي کي نظر انداز ڪيو آهي ۽ نه بين الاقواميت تي ايڏو زور جو ابتدائي قومي ضرورتون پاسي تي هليون وڃن.

(اسلام اور تعمير شخصيت از ميان عبدالرشيد تان ورتل)



قرآن مجید محقق ۽ ڏاهن جي نظر ۾

قرآن مجید سڀني آسماني ڪتابن ۾ بهترين ڪتاب

ڊاڪٽر موريس - جيڪو فرانس جو نالي وارو اهل قلم، مستشرق، عربي علوم جو ڄاڻو آهي، جنهن قرآن مجید جو فرانسيسي ترجمو ڪيو هو. ان هڪ مضمون ۾ جيڪو هن موسيو سالمان جي اعتراضن جي جواب ۾ لکيو هو. چوي ٿو ته

قرآن ڇا آهي؟ قرآن جيڪڏهن ڪا اهڙي منقبت ٿي سگهي ٿي جنهن ۾ ڪنهن طرح جو نقص نه ڪڍي سگهجي ته اها آهي قرآن جي فصاحت ۽ بلاغت. اهڙي عظيم الشان فضيلت جنهن تي چاليهه ڪروڙ انسان فخر ڪري رهيا آهن. اها آهي مقصدن جي بهتري ۽ مطلبن جي خوش اسلوبِي. ان اعتبار سان هي ڪتاب سمورن آسماني ڪتابن تي بلند حيثيت رکي ٿو. بلڪ اسان چئي سگهون ٿا ته قدرت جي ازلي ۽ ابدي عنايت جيڪا انسانن لاءِ خدا جي طرفان ٿي سگهي ٿي، ان ۾ هي ڪتاب بهترين عنايت آهي. هن ڪتاب جا نغما انسان جي پلائي ۽ ڪاميابي لاءِ يونان جي فلسفين کان وڌيڪ حيثيت رکن ٿا. هن ۾ آسمان ۽ زمين جي پيدا ڪندڙ جو حمد ۽ ثنا ڀرپور طريقي سان موجود آهي، خدا جي عظمت سان هڪ هڪ حرف ڀريل آهي. هر هڪ لاءِ ان جي صلاحيت متعلق رهنمائي موجود آهي. قرآن مجید عالمن لاءِ هڪ علمي ڪتاب، لغت جو شوق رکندڙن لاءِ هڪ ذخيره لغات، شاعرن لاءِ عروض جو مجموعو ۽ شريعت ۽ قانونن جي هڪ انسائيڪلوپيڊيا آهي. سمورن آسماني ڪتابن ۾ جيڪي حضرت دائود عليه السلام کان جان تالموس جي عهد تائين نازل ٿيا آهن، انهن مان ڪو به هڪ هن ڪتاب جي هڪ سورت جو مقابلو به نٿو ڪري سگهي.

اهو ئي سبب آهي ته جو مسلمانن ۾ مٿئين طبقي جي ماڻهن ۾ جيتري قدر علم وڌندو وڃي ٿو، حقيقتن تي عبور حاصل ٿيندو وڃي ٿو ايتري قدر انهن جو هن ڪتاب سان تعلق به وڌندو وڃي ٿو. ان جي تعظيم ۾ واڌارو ايندو وڃي ٿو. ان جي عجائبات سان دلچسپي زياده ٿيندي وڃي ٿي. اهي آيتن مان فيض حاصل ڪن ٿا ۽ انهن سان پنهنجي ڪلام کي سينگارين ٿا. جيتري قدر انهن جي حيثيت بلند ٿئي ٿي ۽ خيالن ۾ صفائي ۽ سترائي اچي ٿي ته اوتري قدر هو قرآني آيتن سان مربوط ٿين ٿا. انهن جا سينا قرآن جي محبت سان ڀرجي وڃن ٿا. دل مان ڪتاب کي مقدس سمجهڻ لڳن ٿا. ٻين مذهبن جا جيڪي ڪتاب يا شريعتون موجود آهن، انهن متعلق مسلمانن جي رغبت نه هوندي آهي، نه ئي طلب جو جذبو. ڇو ته هو محسوس ڪري چڪا هوندا آهن ته سندن ڪتاب جي موجودگي ۾ هنن کي ڪنهن به ٻئي ڪتاب جي ضرورت ئي ڪانهي. هن جي فصاحت ۽ بلاغت هنن کي ساري جهان جي فصاحتن ۽ بلاغتن کان بي نياز ڪري ڇڏيو آهي. اها



ڳالهه حقيقت آهي ته هنن جي وڏن وڏن ليکڪن ۽ شاعرن جا ڪنڌ هن ڪتاب جي آڏو جهڪيل هوندا آهن. هن ڪتاب جا نوان نوان راز جيڪي هر وقت ظاهر ٿيندا رهن ٿا اهي ڪڏهن به ختم نه ٿيندا. مسلمان شاعر ۽ نثر نويس انهن کي ڏسندي سجدي ۾ ڪري پوندا آهن. قيامت تائين ان کي قابل فخر سرمايو ڄاڻندا آهن ۽ يقين ڪندا آهن ته فصيح ڪلام ۽ بلاغت جو هڪ موجد ماريندڙ سمنڊ آهي.

موسيو ريناش کي جيڪڏهن مسلم دنيا سان گهڻي واقفيت جو موقعو ملي وڃي ته ان کي جلد معلوم ٿي ويندو ته مسلمانن جو روشن خيال طبقو مذهب جي وڏي عزت ڪري ٿو. مذهبي آداب جو پابند آهي. هن جي حڪمن کان هو بي تعلق رهڻ نٿو گهري. نئين نسل جو هر فرد ۽ درسگاهن جا سمورا ڇوڪرا، هن مقدس صحيفي جي شان ۾ توهين جو هڪ لفظ به برداشت نٿا ڪري سگهن. سڄي ڳالهه اها آهي ته انهن کي اهڙي توهين برداشت ڪرڻ به نه گهرجي¹

قرآن مجید ۾ ٻه حيثيتون وڌيڪ چٽيون آهن. هڪ اها ته هي ڪتاب سڀني آسماني ڪتابن تي ترجيح رکي ٿو ۽ هن جي نسبت پيغمبر اسلام سان يقيني آهي، ان ۾ ڪنهن کي به شڪ ناهي. ٻيا ڪتاب تورات، انجيل پيغمبرن کان ڪٽيل آهن. ٻيو ته قرآن مجید ذريعي عربي ٻولي جي حفاظت ٿي وئي آهي. عربي ٻولي ئي سندن دين جو ماخذ آهي. انڌيري کي زائل ڪرڻ لاءِ هي ڪتاب وڏو مددگار آهي.

ڪا به شيءِ عيسائي دنيا کي گمراهي جي ڪڏن مان ٻاهر نٿي ڪڍي سگهي سواءِ انهيءَ آواز جي جيڪو غار حرا مان ٻاهر نڪتو. انهي آواز دنيا ۾ تهلڪو مچايو ۽ عملي انداز ۾ انسانن کي سکيا ڏني، جنهن کان بهتر تعليم وري اڄ تائين سامهون نه آئي آهي. ڊاڪٽر گاد فري درست چيو آهي ته پاڪ شيءِ نه پائي آهي نه تبرڪ، نه مورت نه تقرير. انهي ڪتاب تي ڪو به داغ نٿو لڳائي سگهجي. جيڪو چوي ٿو ته ايمان عمل کان سواءِ معتبر ناهي. موت جي وقت توبه قبول ناهي ۽ لڪل اقرار ڪار آمد نٿو ٿي سگهي.

قرآن مجید جو مثبت اندازِ فکر

ڊاڪٽر اسٽين گاس نامور محقق ۽ مصنف لکي ٿو ته:

قرآن مجید انهن عظيم ڪتابن مان آهي جيڪي لکت ۾ سامهون آيا آهن. هن ۾ هڪ عظيم ترين انسان جي زندگي ۽ سيرت جو عڪس آهي. قرآن جي خاص خوبي هن جي عالمي صداقت ۾ ڇپيل آهي. اهو به صحيح آهي ته حضرت محمد صلي الله عليه وسلم جي سچائي، حقيقت جي تلاش ۾ سرگرمي، صداقت جي حاصل ڪرڻ ۾ استقامت ۽ استقلال هن پيغمبر ﷺ جي نبوت تي وڏو دليل آهي.

لڏف ڪرهل چوي ٿو ته:

قرآن مجید عقيدن ۽ اخلاق تي ٻڌل قانونن جو هڪ مڪمل ضابطو پيش ڪري ٿو.

¹ ڊاڪٽر موريس جي انهي خراج تحسین کي اسان جو نئون نسل غور سان پڙهي. دنيا کي جيڪو اسان لاءِ سٺو گمان موجود آهي ڇا اڄ به اسان ان تي قائم آهيون؟ ڪاش اسان ائين بڻجي وڃون جيئن اسان لاءِ ٻيا ماڻهو سوچين ٿا! (مترجم)



هن ڪتاب ۾ وسيع جمهوريت لاءِ آئين، رشد ۽ هدايت جا اصول، انصاف ۽ عدالت لاءِ ضابطا، فوجي تنظيم ۽ تربيت جون سمجھائون، ماليات، غريبن ۽ مسڪينن لاءِ قانون سازي جا بنياد رکيا ويا آهن. انهن جو بنيادي پتر ذات خداوندي جو اعتقاد آهي. جنهن جي قبضي ۾ انسانن جي قسمت رکيل آهي. جنهن ڪتاب ۾ ايڏا اهم مقصد رکيا ويا هجن اتي ترتيب قرآن کي مجموعي طرح ڄاڻڻ جو معيار، هر مسئلي جي خصوصيت ۽ نوعيت جي لحاظ کان مختلف هوندو. مثلاً توحيد جي صداقت لاءِ انتهائي بليغ ۽ پاڪيزه انداز اختيار ڪيو ويو آهي. خدا جي حڪم جي آڏو مٿو جهڪائڻ، ان کان سرڪشي ۽ بغاوت ڪرڻ جي نتيجن کي بيان ڪرڻ ۾ خطيبان بلند آهنگ کان ڪم ورتو ويو آهي. پيغمبر جي حوصله افزائي، يا تسلي جي ضرورت محسوس ٿي يا ماڻهن کي اڳين پيغمبرن جي واقعات جي ذريعي آگاهي ڏيڻ جي حاجت سامهون آئي ته انتهائي سنجيدگيءَ ۽ متانت کان ڪم ورتو ويو. جتي روزانه واري زندگي کي نئين مذهب سان جوڙڻ جي ضرورت پيش ايندي آهي ته قرآن مجيد زبان، ضرورت ۽ حاجت کي سامهون رکي مناسب پيدا ڪندو آهي. ان ڪري قرآن مجيد جي وصفن کي هڪ ادبي تاليف جي تور ڪيل اصولن ۽ ضابطن جي ڪسوٽي تي نٿو پرکجي سگهي، بلڪ انهن جي نتيجن کي اعتبار ۾ آڻي ڄاڻڻ گهرجي جيڪي نتيجا پيغمبر جي هر سفر ساٿين ۽ انهن جي هر وطن انسانن ۾ پيدا ٿيا.

جيڪڏهن هي ڪتاب ايترو اثر وارو ۽ تبديل ڪندڙ هو جو مرڪز کان گريز ڪندڙ ماڻهو، پاڻ ۾ جهيڙن ۽ جهڳڙن ۾ هميشه الجهندڙ گروهه، هڪ مرڪزي قيادت ۾ ڳنڍجي ويا، هڪ ٻي ۾ کير ڪند ٿي ويا، هڪ ٻي تي قربان ٿيندڙ بڻجي ويا ۽ انهن جا خيال اهڙا تبديل ٿي ويا جو اڳي کان گهڻو مختلف ۽ ترقي پسند شمار ٿيڻ لڳا ته پوءِ هن ڪلام جي فصاحت، بلاغت ۽ اثر پذيري جي ڪهڙي ڳالهه ڪئي وڃي. مختلف وحشي قومن مان هڪ مهذب قوم تيار ٿي وڃي. تاريخ جي قديم هلندڙ رشتي ۾ هڪ نئون نسل سامهون اچي وڃي. هڪ ڪتاب ايتري قوت رکي جو هو عقل کي حيرت ۾ وجهي، پڙهندڙن ۾ نئون جذبو ۽ جوش پيدا ڪري، جنهن جو شمار زماني کان نه صرف پري هجي بلڪ سکيا ۽ عقل کان به نا آشنا هجي، هڪ تصنيف نه فقط مخالفتن جي پردن کي ٽي چاڪ نه ڪري بلڪ همدرديءَ، آشنا ۽ چاهت جا درياءَ وهائي ڇڏي. بلاشبہ اهڙي تصنيف خدا جي تعجب انگيز شين مان هڪ آهي. انساني تقديرن کي ڦيرائڻ لاءِ اهڙي تصنيف حق رکي ٿي ته ان تي پورو توجهه ۽ غور ۽ فڪر ڪيو وڃي.

قرآن مجيد بي عيب ڪلام

جارج سيل جهڙو نقاد ۽ متعصب شخص قرآن مجيد لاءِ لکي ٿو ته:

قرآن مجيد عربي زبان جو بهترين ۽ مستند ڪتاب آهي، جيئن مسلمانن جو عقيدو آهي. هي ڪتاب انهن لاءِ تعليم جو بنياد آهي. ڪو به انسان اهڙو ڪتاب ناهي نه ٿو سگهي. هي ڪتاب مستقل طرح معجزو آهي. جيڪو مثل انسانن کي جيارڻ کان وڌيڪ معجزو جي حيثيت رکي ٿو. فقط اهو ڪتاب ئي پنهنجي آسماني هجڻ جو يقين دنيا کي



ڏياري سگهي ٿو. حضرت محمد انهي معجزو جي بنياد تي ماڻهن کي اپيل ڪندو هو ته هو ان کي سچو پيغمبر تسليم ڪن. حضرت محمد عرب جي فصيح ۽ زبان جي ڄاڻو انسانن کي چٽلينج ڪيو هو ته هن ڪتاب جهڙي هڪ آيت ناهي ڏيکارين جيڪا هن جي مشابه هجي. مان گهڻن مثالن مان فقط هڪ مثال پيش ڪندس ته عرب جو تمار وڏو فصيح ۽ بليغ شاعر لبيد بن رابع، جنهن جو هڪ نظم ڪعبة الله جي دروازي تي ٽنگيل رهندو هو. ڪن بلند معيار تي پهتل قصيدن کان سواءِ ڪنهن کي به اها عزت نه مليل هوندي هئي ته ان جي ڪلام کي ڪعبي جي دروازي تي لڳايو وڃي. ان موقعي تي جڏهن قرآن مجيد جي آيت لڳائي وئي ته لبيد ان آيت کي پڙهڻ سان چئي ڏنو ته هي انساني ڪلام ناهي. هي ته خدا جو ڪلام ئي ٿي سگهي ٿو. پوءِ هن پيغمبر تي ايمان آندو ۽ چوڻ لڳو ته پيغمبر کانسواءِ ٻيو ڪو به شخص اهڙو ڪلام پيش نٿو ڪري سگهي. قرآن مجيد جي عبارت فصيح ۽ خوبصورت آهي، خاص طرح جڏهن الله تعاليٰ جي عظمت ۽ صفتن جو ذڪر ڪيو ويندو آهي ته ان جي فصاحت کي چار چنڊ لڳي ويندا آهن. هر پڙهندڙ کي ان صحيفي ۾ ڪيترائي مثال ملندا. منهنجو ترجمو اگرچہ متن جو اصل مفهوم ادا نٿو ڪري سگهي پر تنهن هوندي به مون محنت سان ترجمو ڪيو آهي جنهن مان نتيجي تي ڪجهه قدر پهچي سگهجي ٿو.

قرآن جو انداز سحر ڪندڙ آهي

ريورنڊ جي ايم راڊويل، جنهن قرآن مجيد جو ترجمو ترتيب نزولي مطابق ڪيو آهي. هڪ متعصب پادري آهي پر ايتري قدر تسليم ڪرڻ تي مجبور ٿيو آهي ته ”قرآن مجيد جي تعليم سان پهراڙي جا اڻ پڙهيل ماڻهو اهڙي طرح بدلجي ويا جڏهن انهن تي ڪنهن جادو ڪيو هجي. بت پرستي کي مٽائي، جنن ۽ مادي شين جي شرڪ ۾ مبتلا ماڻهن کي الله جي عبادت واري رستي تي آڻڻ، ٻارن کي مارڻ واري جاهلانہ رسم کي نابود ڪرڻ، وهمن جي مريضن کي شفا ڏيڻ ۽ عورتن جي متعلق هڪ حد مقرر ڪرڻ ۾ بي شڪ قرآن مجيد هڪ نئين مخلوق کي جنم ڏيئي ڇڏيو.“

قرآن فاتح عالم

راڊويل صاحب جو چوڻ آهي ته قرآن مجيد الله تعاليٰ جي سڃاڻپ وحدانيت، پالڻهار، عالم الغيب ۽ قادر مطلق جي حيثيت سان جنهن طرح ڪرائي آهي، ان سبب هو نهايت تعريف جو حقدار آهي. اهو تسليم ڪري سگهجي ٿو ته قرآن کي صرف خداوند قدوس تي پرپور ۽ گهرو يقين آهي. ان ۾ وڏي لڪل صداقت آهي. اها اهڙن لفظن ۾ بيان ڪئي وئي آهي جيڪا طاقتور ۽ الهامي حڪمت تي ٻڌل آهي. قرآن مجيد ثابت ڪيو آهي ته ان ۾ اهڙا اصول سمجهايا ويا آهن جن تي طاقتور قومون ۽ ملڪن کي فتح ڪندڙ رياستون قائم ڪري سگهجن ٿيون، بشرطيڪ انهن تي سڃاڻي سان عمل ڪيو وڃي. قرآن مجيد جي تعليم جو اهو نتيجو آهي ته هڪ جزيري ۾ جيڪو سرسبز ۽ خوشحال نه هو جيڪو افلاس ۽ جهالت ۾ ڪمال تي پهتل هو. اهو معاشرو هڪ نئين مذهب جو پرچو ۽ سچو پيروڪار بڻجي ويو. اهي ماڻهو ڪيترن شهرن جا باني، ڪيترا ڪتاب گهر اڏيندڙ



بئجي ويا. بغداد، قرطبه، فطاط ۽ دهلي کي اها قوت ملي جنهن يورپ کي ڏکائي ڇڏيو. ان طرح قرآن ۾ اها قوت موجود رهندي پئي اچي ۽ ان ۾ اهڙا اصول آهن جيڪي ان قوت پيدا ٿيڻ جو سرچشمو آهن ۽ ان قابل آهن ته ان تعليم ۽ قانونن کي معاشرن جي تبديل ڪرڻ جو ذريعو بڻائجي. جهڙي طرح نازل ٿيڻ وقت قرآن اهو عمل ڪري ڏيکاريو.

قرآن مجيد مسلمانن جو محافظ

پروفيسر اڊورڊ مونتي پنهنجي ڪتاب ”عيسائي مذهب جي اشاعت ۽ ان جا مخالف مسلمان“ ۾ لکي ٿو ته: جيڪڏهن لفظي ۽ تاريخي اعتبار سان شائستگی ۽ معقوليت جي معنائن کي اهميت ڏني وڃي ته اسلام يقيني طرح هڪ معقول مذهب آهي. ان قاعدي جي مطابق جيڪو دليلن جي بنياد تي قائم ڪيل اصولن تي مذهبي عقيدن جو بنياد رکي ٿو ته اسلام هڪ معقوليت جي تعريف تي پوري طرح ٺهڪي اچي ٿو. هي سچ آهي ته حضرت محمد صاحب- ذوق انسان ۽ قوي جذبو رکندڙ شخص هو. هن جي دل جو آئينو ايمان جي روشني ۽ ڪامل يقين سان منور هيو. حضرت محمد، انهي روشني سان پنهنجن گهڻن پيروڪارن جي سينن کي روشن ڪيو. حضرت محمد، اصلاح جي آئينن کي الهام جي طور تي ماڻهن جي آڏو پيش ڪيو پر اهو الهام هڪ قسم جو ڪشف هو. سندس مذهب پوري جو پورو اهڙن اصولن جو مجموعو هيو جيڪي عقل ۽ شعور تي پورو لهن ٿا.

مسلمانن جي عقيدتي کي مختصر طرح هيئن بيان ڪري سگهجي ٿو ته خدا تعاليٰ هڪ آهي. ان جو رسول برحق آهي. ان طرح اسلام مختصر طرح توحيد ۽ رسالت يا خدا ۽ عاقبت جي ٻن اصولن تي قائم آهي. هن تعليم جي سادگي ۽ صفائي ۾ حيرت انگيز قوت موجود آهي. قرآن مجيد مسلمانن جو هر دور ۾ ماوي، ۽ ملجاء ۽ محافظ رهيو آهي. توحيد جو مسئلو اهڙي نفاست، اهڙي جلال ۽ جبروت سان ۽ ڪامل يقين سان بيان ڪيو ويو آهي جو اسلام کانسواءِ ٻي ڪنهن مذهب ۾ ان جو مثال نٿو ملي سگهي. هڪ اهڙو مذهب جيڪو روحانيت جي وهمن ۽ پيچيدگين کان بالڪل پاڪ ۽ صاف هجي اهو آساني سان هر هڪ جي دل ۾ سماجي سگهي ٿو. ان ۾ هڪ معجزانه صلاحيت هر وقت موجود رهي ٿي. اها اسلام جي اصل طاقت آهي.

قرآن مجيد ذريعي ساري جهان جي حڪمراني

موسيوليون روش فرانسيسي حڪومت جو هڪ نهايت معتمد ماڻهو رهيو آهي. هن کي حڪومت فرانس امير عبدالقادر الجزائر تي جاسوس مقرر ڪيو هو. کيس چيو ويو ته هو مسلمان ٿي رهي. اهڙو طريقو ڪڍي جو هن تي پورو اعتماد ڪيو وڃي. ان ايتن ئي ڪيو ۽ نهايت ڪامياب ويو. مسلمانن جي ملڪ ۾ ٽيه سال کن رهيو. ان دوران عربي ٻولي، ان جا فن، اسلام ۽ ان جا سمورا علم سکي پڙ ٿي ويو. الجزائر، تونس، مصر، حجاز ۽ قسطنطينيه جهڙن مشهور مسلم ملڪن جا دورا ڪري، انهن جي حالتن کان پوري ڄاڻ حاصل ڪيائين. ان کان پوءِ آخر ۾ هن هڪ ڪتاب لکيو جنهن جو نالو هو ”اسلام ۾ ٽيه سال“ ان ڪتاب ۾ هو لکي ٿو ته:

مان هڪ ڊگهو عرصو اسلام کي ان ڪري پاڻ تي مسلط رکيم تان ته امير عبدالقادر



کي فرانسيسي حڪومت جي چال ۾ ڦاسايان. مان ان حيلي سازي ۾ ڪامياب ٿيس. امير مون کي وڏي اعتماد سان پنهنجو سيڪريٽري بڻايو. مان هن دين اسلام کي جنهن کي اسان جا گهڻا ماڻهو معيوب نظر سان ڏسن ٿا. پر مان دل جي ڄاڻ سان سمجهان ٿو ته هي سمورن دينن کان بهتر دين آهي. هي هڪ انساني، طبعي، اقتصادي ۽ ادبي دين آهي. اسان جي ناهيل قانونن ۾ ڪو به اهڙو قانون مون کي ياد ناهي جيڪو قرآن جي شريعت ۾ موجود نه هجي. مان ان قانون کي به ڏنم جنهن کي ”جول سيمون“ شريعت طبعي جو نالو ڏئي ٿو، ان کي به مان ايتن محسوس ڪيم ته اهو سمورو شريعت اسلامي کان ورتل آهي. پوءِ مان اها ڳالهه تلاش ڪيم ته مسلمانن ۾ ان دين جي اثر انگيزي ڪيتري آهي. ته ڏنم ته دين هنن کي شجاعت، بهادري، بردباري، خاڪساري، سخاوت ۽ ڪرم نوازي سان پري ڇڏيو آهي. بلڪ مان انهن کي پلائي، مهرباني ۽ احسان ڪرڻ ۾ انهن مقدس نفسن وانگر محسوس ڪيو جنهن جو تصور فلسفي دانشور اهڙن عالمن لاءِ ڪندا آهن جيڪي شرارت، بيهودگي ۽ بدديانتي کان قطعي طرح نا آشنا هوندا آهن. مسلمان هڪ سادو شخص هوندو آهي. جيڪو ڪنهن کان بدگمان نه ڪندو آهي. روزي جي تلاش ۾ ڪنهن حرام کي حلال نه سمجهندو آهي. ان ڪري ئي هو بعض عيسائين ۽ اسرائييلين کان مال دولت ۾ ڪمتر سمجهو ويندو آهي.

مان اسلام ۾ ٻن اهم اجتماعي مسئلن جو حل محسوس ڪيو آهي. جنهن سڄي جهان کي پریشانيءَ ۾ وجهي ڇڏيو آهي. هڪ ته قرآن مجيد اعلان ڪري ٿو ته:

”انما المؤمنون اخوة“ سڀ مؤمنن اخوت (پاڻي) جي رشتي ۾ مربوط آهن. ان سان اجتماعيت ۽ اشتراڪيت جو بهترين قاعدو وجود ۾ اچي ٿو. ٻيو ته زڪوات هر مالدار تي فرض آهي. حڪومت جبري طرح زڪوات وصول ڪري غريبن ۽ مستحقن کي پهچائي. ان سان حڪومت فلاح جي حڪومت بڻجي ٿي ۽ غربت جي ماحول کي مٽائي سگهي ٿي.

اسلام پلاين ۽ خوبين جو دين آهي. جيڪڏهن هن دين کي ڪي بهترين شخص ملي وڃن جيڪي اها تعليم ڏين. اها تربيت ڪن، ان طريقي جي رهنمائي ڪن جيڪا قرآن سيکاري ٿو ته مسلمان اڄ ساري ڪائنات جا رهبر بڻجي سگهن ٿا ۽ هر ميدان ۾ سندن اڳرائي ٿي سگهي ٿي. پر مسلمانن جي معاشري ۾ اهڙا شيوخ پيدا ٿي ويا جن قرآن جي تحريف ڪئي يعني ان جي معنوي شڪل بدلائي ڇڏي، ان جي حُسن ۽ جمال کي مسخ ڪري ڇڏيائون، ان ۾ پنهنجي طرفان نيون نيون شيون پيدا ڪري وڌيون ويون.

مان سچ ٿو چوان ته مان قبروان، اسڪندريه ۽ مڪي ۾ اهڙن ڪيترن مرشدن ۽ مولوين کي چند ٽڪن تي گمراه ڪرڻ ۾ ڪامياب ٿي ويس جن شخصن الجزائر جي مسلمانن کي اهڙيون فتوائون لکي موڪليون ته انهن تي فرانسيسي حڪومت جي اطاعت ڪرڻ واجب آهي ۽ ان جي خلاف سازش ڪرڻ حرام آهي. هي به لکيو ته فرانسيسي حڪومت مخلوق لاءِ خدا پاڪ جي وڏي نعمت آهي. ان قسم جي فتوائن حاصل ڪرڻ لاءِ مون کي ڪا وڏي تڪليف ڪا نه ڪرڻي پئي فقط سون جا چند ٿانو انهن جي خدمت ۾ پيش ڪيم.